

سلسلہ مطبوعات (۵۷)

اسلام اور گروہیت



مولانا قاری محمد طیب قاسمی

شاه ولی اللہ دہلوی قاری و نڈل شیخ

حرف اول

حضرت مولانا قاری محمد طیب قاسمی، بر عظیم میں اس حوالہ سے ممتاز حیثیت کے حامل ہیں کہ وہ اکابر و اسلاف کی فکر کو حکیمانہ انداز میں دل نشین کرنے کی منفرد صلاحیت کے مالک تھے، زیر نظر پمفلٹ ان کی اس تقریر پر مشتمل ہے جو انہوں نے آج سے پچاس سال سے زائد عرصہ قبل جمعیت علماء آسن سول کے پلیٹ فارم سے ارشاد فرمائی تھی۔ جسکو انہوں نے بعد ازیں خود قلمبند بھی کیا اور ماہنامہ دارالعلوم کے رجب تا شوال ۱۳۰۷ھ کے شماروں میں ”اسلام اور فرقہ واریت“ کے عنوان سے بالاقساط شائع ہوئی۔ چند اعداد و شمار تو پرانے ہو سکتے ہیں مگر فکر کی تازگی نہ صرف قائم بلکہ اسکی معنویت مزید دو چند ہو گئی ہے۔

بر عظیم میں تقسیم انسانیت کا جو بیچ انگریزی استعمار نے بویا تھا، وہ برگ و بار لایا تو یہ جنت کدہ جہنم زار میں تبدیل ہو گیا یوں آئے دن فرقہ واریت، طبقاتیت، نسل پرستی، لسانی تعصبات سمیت کئی عفریت معاشرے کی وحدت کو تہہ و بالا کرنے میں مصروف ہیں۔ ایسے میں دین اسلام کا صحیح تعارف نہایت ضروری ہو جاتا ہے کیونکہ نادان لوگوں نے اس دین کو بھی فرقہ واریت کے فروغ کا ذریعہ بنا رکھا ہے۔

زیر نظر خطبہ دین کے حقیقی کردار کو نمایاں کرتا ہے اور اسلام کی وحدت انسانیت کی فکر کو اُجاگر کرتا ہے اور اس حوالہ سے اسکا مطالعہ کئی فکری گروہوں کے کھولنے کا ذریعہ ثابت ہوگا۔ انشاء اللہ۔

چیمبر مین



بِسْمِ اللّٰهِ الرَّحْمٰنِ الرَّحِیْمِ

اسلام اور گروہیت

حمد و صلوة کے بعد ارشادِ بانی ہے۔ اے لوگو! ہم نے تمہیں ایک مرد اور ایک عورت سے پیدا کیا ہے اور تمہیں شاخ درشاخ اور خاندانوں میں اس لئے بانٹ دیا ہے کہ تم آپس میں متعارف رہو۔ باعزت و کرامت تم میں وہی ہے جو عند اللہ صاحبِ تقویٰ و پرہیزگار ہے۔ (سورۃ الحجرات پ ۲۶)

بزرگو اور دوستو! جمعیتۃ العلماء آسن سول کے اس پلیٹ فارم سے اب تک مختلف مقرروں نے جو مقاصد حیاۃ پیش کئے ہیں میں ان سے زائد کوئی خاص بات نہیں کہوں گا بلکہ بلا کم و کاست انہی مقاصد کو ہر اڈوں گا جو سامنے لائے جا چکے ہیں کہ اس وقت ان سے آگے کوئی مقصد سامنے ہے بھی نہیں، فرق صرف یہ ہوگا کہ وہ اب تک آپ کے سامنے سیاسی زبان میں پیش کیے گئے ہیں۔ میں انہیں شرعی زبان میں پیش کروں گا اور انہوں نے، انہیں سیاسی دلائل کے ساتھ پیش کیا ہے۔ میں انہیں شرعی دلائل سے عرض کروں گا اور حضرات نے ان کے حل کی سیاسی تدابیر بتلائی ہیں میں شرعی تدابیر عرض کروں گا۔ غرض مسائل اور مقاصد کا فرق نہ ہوگا۔ صرف دلائل اور نوعیت کا فرق ہوگا۔ (اس کے بعد حضرت قاری صاحبؒ نے ہندوستان میں مسلم اقلیت کے مسائل کے

حوالہ سے مختصر گفتگو کی جو یہاں حذف کی جا رہی ہے۔ ش۔ م۔ ف)

میرے نزدیک مسلوں کا صحیح اور ٹھوس حل صرف ایک ہی ہے کہ آپ خدا

کے اہل قانون فطرت کے زیر سایہ زندگی بسر کریں۔ کیونکہ فطرت پر رہنے ہی میں کلی وقار و عزت اور امن و سکون ہے اور خلاف فطرت زندگی گزارنے میں یقیناً ہر نوع کی بے عزتی، بے وقعتی اور بے سکونی ہے۔ خواہ کوئی بھی شعبہ زندگی ہو۔ گو قانون فطرت ہی کا دوسرا نام اسلام ہے۔ مگر میں نے بادل و حلقہ اسلام کا لفظ اسلئے استعمال نہیں کیا کہ آج ملک میں فرقہ وارانہ فضاء کی وجہ سے دامغوں میں فرقہ وارانہ کشیدگی کا زہر پھیلا ہوا ہے۔ اور فضاء میں جب بھی مذہب کا نام آتا ہے کہ اس کا ملکی معاملات میں کچھ دخل ہے تو لوگوں کے ذہن فوراً ہی اس کشیدگی کی طرف متوجہ ہو جاتے ہیں جس کی گردن پر لاکھوں بندگان خدا کا خون ہے اور نتیجہ یہ ہوتا ہے کہ اس نام کو بھی شکوک و شبہات کی نظر سے دیکھا جانے لگتا ہے لیکن میں عرض کروں گا کہ اگر میں اسلام ہی کا لفظ استعمال کروں اور پولیٹیکل معاملات میں اس کا ذکر چھیڑوں تو آپ ڈریں نہیں۔ اسلام دنیا میں تعصبات یا فرقہ وارانہ کشیدگیاں اور دہڑے بندیاں کرنے کے لئے نہیں آیا بلکہ وہ ان تقرقوں کو مٹانے کے لئے آیا ہے اور نہ صرف اخلاقی ہی طور پر بلکہ اصولاً اور قانوناً بھی یعنی وہ اپنی اصولی اور قانونی حیثیت میں بھی اختلاف اور جھٹھے بندیوں کا سرچشمہ نہیں بلکہ اتحاد ذات الہین اور اس سے آگے بڑھ کر بین الاقوامی اتحاد کا پیغام لے کر آیا ہے۔ پس اختلاف خود اس کا ثمرہ نہیں بلکہ اس سے ہٹ جانے کا نتیجہ ہے۔ فرقے بنتے ہی ہیں اس سے ہٹ جانے اور اسے چھوڑ بیٹھنے پر۔ اس نے دعویٰ کیا ہے کہ جب ابتداء آفرینش میں دنیا کے انسان مجھے پکڑے ہوئے تھے تو امیہ واحدہ تھے اور ان میں کوئی فرقہ واریت نہ تھی، لیکن بعد میں جب انسانوں نے میری رسی چھوڑ دی اور خود رانی پر آگئے تو فرقے بن گئے۔ پھر بھی میرے ہی داعیوں نے ان کی فرقہ واریت کو مٹانا چاہا اور بہت کچھ مٹایا بھی مگر بعض نے مانا اور بعض نے نہ مانا اور دعوت رد کر کے اپنے اسی انتشار اور پراگندگی پر جمے رہے۔

ارشادِ ربانی ہے! سب آدمی ایک ہی طریق کے تھے۔ پھر اللہ تعالیٰ نے پیغمبروں کو بھیجا جو کہ خوشخبری سناتے تھے اور ڈراتے تھے اور ان کے ساتھ کتابیں بھی ٹھیک طور پر نازل فرمائیں۔ اس غرض سے کہ اللہ تعالیٰ لوگوں میں انکے امور اختلافیہ میں فیصلہ فرمادیں اور اس کتاب میں اختلاف اور کسی نے نہیں کیا مگر صرف اُن لوگوں نے جن کو وہ کتاب ملی تھی بعد اسکے کہ ان کے پاس دلائل واضح پہنچ چکے تھے باہمی ضدِ اضدی کی وجہ سے پھر اللہ تعالیٰ نے ایمان والوں کو وہ امر حق جس میں اختلاف کیا کرتے تھے۔ بفضلہ تعالیٰ بتلادیا اور اللہ تعالیٰ جس کو چاہتے ہیں اس کو راہِ راست بتلادیتے ہیں۔ (سورۃ البقرۃ آیت نمبر ۲۱۳)

پھر انسانی ازل کی طرح انسانی ابد کے بارے میں بھی اسی نے دعویٰ کیا کہ دنیا بالآخر پہلے کی طرح آخر میں بھی مجھے ہی پکڑے گی اور لوگ مجبور ہو کر اور ہر طرف سے تنگ آ کر میرے ہی دامن میں پناہ لیں گے تو پھر وہ اُمّت واحدہ بن جائیں گے اور ان کی یہ فرقہ واریتیں مٹ جائیں گی۔ رسولِ اسلام صلی اللہ علیہ وآلہ وسلم کا ارشاد ہے۔

”زمین کی پشت پر کوئی مٹی اور کپڑے کا گھرانہ باقی نہ رہے گا کہ اللہ اس میں اسلام کا کلمہ داخل نہ کر دے۔ خواہ عزت والوں کی عزت و شوکت سے یا ذلت والوں کی ذلتوں سے تنگ ہو کر راوی نے کہا تو پھر تو دنیا میں پورا دین صرف اللہ ہی کا ہو جائیگا۔ یعنی نہ کوئی فرقہ رہے گی اور نہ کوئی مسلک اور ازم باقی رہیگا۔“

پس ایسی نعمت کے نام سے آپ کیوں ڈرتے ہیں جو آئی ہی ہے دنیا سے فرقہ واریت کو نیست و نابود کرنے کیلئے اور اس نے ماضی میں ایسا کر کے دکھلایا بھی ہے اور مستقبل کے لئے اسی کی پیشگوئی بھی کی ہے جو یقیناً پوری ہو کر رہے گی۔

پس جبکہ آپ کا دعویٰ اور مقصد بھی فرقہ واریت کو مٹانا ہے تو آپ اسلام کی تکذیب یا

اس سے بے اعتنائی کر کے خود اپنی تکذیب کر رہے ہیں اور خود اپنے ہی کو بھولتے جا رہے ہیں۔
اس لیے اس سے گھبرانے کی ضرورت نہیں اسے سمجھنے کی ضرورت ہے۔

اسلام فرقہ واریت کو ہوا تو کیا دیتا وہ تو آپ کی اس اصطلاحی جمہوریت اور عوامیت کی
آخری حد کو بھی ناکافی جمہوریت بلکہ فرقہ واریت کہتا ہے کیونکہ اس کی جمہوریت ان بناوٹی
جمہوریتوں سے کہیں زیادہ بلند اور بالاتر ہے آپ کے یہاں تو فرقہ واریت صرف یہ ہے کہ مذہب
کے نام پر کوئی سیاسی جماعت کھڑی ہو کر پارلیمنٹری سیاست لڑے اور اس سے ایک ملک کے مذہبی
فوتوں میں کشیدگی اور کشمکش شروع ہو جائے کہ یہ رقابت اور پھوٹ آپ کے نزدیک ملک کے لئے
مضر ہے۔

لیکن اسلام کہتا ہے کہ اگر تم نے وطن کے نام پر تمام مذہبی فرقوں کو جمع بھی کر لیا اور وہ
کسی حد تک ہم آہنگ بھی ہو گئے تو جبکہ آج کل کے بین الاقوامی وسائل حیات اور ہمہ گیر
ایجادات و مختصرات کے دور میں کسی ملک کی سیاست بھی محض داخلی اور مقامی معاملات کی حد تک
نہیں ٹھہر سکتی بلکہ امور خارجہ اور بین الاقوامی اور بین الاقوامی سیاست ہی پر جا کر کرتی ہے۔ تو ظاہر
ہے کہ جب ہر ملک اپنے مفاد کو سامنے رکھ کر معاملات کا تفسیہ چاہے گا تو لامحالہ دو ملکوں کے
مفادات کسی نہ کسی مرحلہ پر ٹکرا کر ان میں باہم وطنی رقابت پیدا کر کے رہیں گے اور اس صورت
میں اگر مذہبی نہیں تو وطنی فرقہ واریت نمایاں ہو جائیگی۔ جو بالآخر اسی کشیدگی اور جنگ و جدال پر
نتیجہ ہوگی۔

آج ہندو پاکستان میں کشمیر کا مسئلہ اور اس کی وجہ سے کشیدگی اور کشیدگی سے مختلف
معاملات کی ناہمواری کون سے مذہب کے نام پر قائم ہے؟ محض وطن کے نام اور جغرافیائی
مفادات اور ملکی حد بندیوں کے نام پر قائم ہے۔ جس کے تحت ہزار ہا ہندگان خدا کی جانیں تلف

ہو چکی ہیں۔ کروڑوں روپیہ ضائع ہو چکا ہے اور ہنوز روز اول ہے۔ آج (سرد جنگ کے دور) چین اور امریکا کی جنگ یاروس اور امریکہ کی کشیدگی جس کے تحت اربہا ارب روپیہ اور لاکھوں انسان تہمہ اجل ہو چکے ہیں۔ اور ابھی صرف جنگی تمہید ہی سامنے آئی ہے اصل جنگ کے لئے ابھی پر ہی تو لے جا رہے ہیں کون سی مذہبی فرقہ واریت کا نتیجہ ہے؟۔ یہ ترقی یافتہ ملک تو ملکی سیاست کے دائرہ میں مذہب کا نام لینا بھی کفر سے کم نہیں سمجھتے بلکہ محض وطنیت ہی کے بت کے سامنے ہی سر بسجود ہیں تو پھر ان میں یہ فرقہ واریت کہاں سے آگئی؟

ظاہر ہے کہ اگر فرقہ واریت دو گروہوں یا دو قوموں کے ٹکرانے کا نام ہے اور آپ بہر صورت اس سے بچنا اپنا فریضہ خیال کرتے ہیں تو اس کا سبب خواہ مذہب بنے خواہ وطن یا کوئی اور چیز بہر صورت اسے چھوڑ کر کسی اور ایسے معیار کو تلاش کریں جو اس فرقہ واریت سے بالا بالا آپ کو اتحادِ بنی کی طرف لے جائے ورنہ پھر کہا جائے گا کہ آپ کو یہ دشمنی فرقہ واریت سے نہیں مذہب کے نام سے ہے۔ ہاں اگر کوئی مذہب ہی فرقہ واریت کی تعلیم دیتا ہو یا اس کی جمہوریت ہی میں فرقہ واریت گھسی ہوئی ہو اور تقصبات کو ابھار کر باہمی دشمنی پیدا کر دینا ہی اس کا نصب العین ہو یا کم از کم اس کا خاصہ ہو تو بلاشبہ ایسے مذہب کو سلام کئے جانے میں کوئی حرج بھی نہیں ہے۔

بہر حال آپ نے تو مذہبی فرقہ واریت کو ملک سے دور کرنے کے لئے وطن کے نام پر تمام مذہبی فرقوں کو جمع کر کے اطمینان کا سانس لے لیا تھا کہ اب ملک سے فرقہ واریت جاتی رہی اور جمہوریت قائم ہوگئی لیکن اسلام نے اس جمہوریت کو بھی فرقہ واریت ہی بتلایا کیونکہ اب بھی وہی کشیدگی اور رقابت بدستور قائم رہی ایک صوبہ میں نہ سہی چند صوبہ جات میں باہم رہی اور چند صوبجات میں نہ سہی ایک ملک کی دوسرے ملک سے رہی۔ پس یہ فرقہ وارانہ کشیدگی کسی بھی نام سے ہو اور کسی بھی حصہ ملک یا حصہ دنیا میں ہو۔ اپنے مہلک نتائج یقیناً اپنے ساتھ رکھتی ہے۔ اس

لئے اسلام ایسی وطنی جمہوریت کو بھی فرقہ واریت ہی کہے گا۔ کیونکہ نتیجہ میں یہ وطنی فرقہ واریت اُس مذہبی فرقہ واریت سے کم نہیں ہے نیز اس لئے بھی ہے کہ اس کی لائی ہوئی جمہوریت دنیا کی ان جمہوریتوں سے بہت بلند اور اعلیٰ الاطلاق ہمہ گیر ہے۔ اس کا مقصد تو یہ ہے کہ دنیا میں سارے انسان بھائی بھائی کی طرح زندگی بسر کریں نہ مذہبی فرقہ واریت رہے نہ وطنی فرقہ واریت اور نہ ہی اور کسی قسم کی فرقہ واریت قائم رہے بلکہ پوری دنیا ایک ہی عالمگیر ملک اور ایک ہی فطری ہمہ گیر ازم پر آجائے۔

ارشادِ بانی ہے! وہ اللہ تعالیٰ ایسا ہے کہ اُس نے اپنے رسول کو ہدایت اور سچا دین دے کر بھیجا تا کہ اس کو تمام دینوں پر غالب کر دے اور اللہ تعالیٰ کافی گواہ ہے۔ (سورۃ الفتح آیت نمبر ۲۸)

پس آپ اسلام کے نام سے ڈریں نہیں اور گھبرائیں نہیں اُس کا نصب العین اُس فرقہ واریت کو ہو دینا نہیں جو انسانوں سے انسانوں کا خون ناحق کراتی ہے بلکہ اُس کا استیصال (جڑ سے ختم کرنا) کرنا ہے اور نہ صرف ایک ہی قسم کی فرقہ واریت کو مٹانا ہے بلکہ عاداتِ دنیا میں جتنی نوع کی ہی مہلک اور خون خوار فرقہ واریتیں ہو سکتی ہیں اُن سب کو ختم کر کے ایک ایسی عالمگیر جمہوریت کا فطری نظام قائم کرنا ہے جس میں ساری دنیا کے انسان مل جل کر بھائی بھائی کی طرح زندگی بسر کریں اور ایک نظام میں منسلک ہوں۔ اُن کی حکومت بھی عالمی ہو اور مسلک بھی عالمی وہ اقوام نہ ہوں بلکہ قوم واحد ہوں اور ان کے وطن کے ٹکڑے نہ ہوں بلکہ ساری دنیا وطن واحد ہو سیاست بھی ایک ہو اور دیناً بھی ایک ہو۔

اسلام نے یہ دعویٰ کیوں کیا؟۔ کسی عصبیت یا خوش اعتقادی کے طور پر نہیں بلکہ اپنے عالمگیر اصول کے بل بوتہ پر اُس نے اصولاً ایک ایسی عالمگیر برادری کا پتہ دیا جس میں تمام انسان

انسانیت کی حیثیت سے بھائی بھائی ہو جاتے ہیں اور یہ مصنوعی اونچ نیچ ختم ہو جاتی ہے جو دنیا کو مختلف رنگ کے فرقوں میں بانٹنے ہوئے ہیں۔ دنیا میں سب سے پہلی فرقہ واریت اور گروہ بندی نسبت کے بل بوتہ پر ہوتی ہے ایک طبقہ اپنے کو سورج کی اولاد کہتا ہے اور دوسرے کو سیاہ تو بے کی، ایک اپنے کو خدا کے منہ سے نکلا ہوا بتلاتا ہے اور دوسرے کو پاؤں کے نیچے سے پیدا شدہ، اس لیے اپنے کو اونچ کہتا ہے اور دوسرے کو نیچ۔ اس کے پاس بیٹھنے سے عار کرتا ہے اُس کے ساتھ مل کر عبادت سے پرہیز کرتا ہے۔ اُس کے ہاتھ سے کھانا گوارا نہیں کرتا اُس کے سایہ سے بھاگنا ضروری خیال کرتا ہے۔ نسبی شرکت میں احترام کرتا ہے اور اس طرح دو قوموں میں اونچ نیچ سے چھوت چھات پیدا ہو جاتی ہے اور دو طبقے ہمیشہ ہمیشہ کے لئے ایک دوسرے سے جدا اور منقطع ہو جاتے ہیں گویا وہ دونوں ایک نوع کے افراد ہی نہیں تھے بلکہ ایک نوع آسمانی تھی اور ایک زمینی۔ ظاہر ہے کہ اس سے بڑھ کر فرقہ واریت کا مظاہرہ اور کیا ہو سکتا ہے کہ ایک انسانی طبقہ دوسرے طبقہ سے ہمیشہ ہمیشہ کے لئے جدا ہو جائے اور انسانی برادری کے دو ٹکڑے ہو جائیں اور ظاہر ہے کہ اگر کسی مسلک کسی ازم میں یہ اصول موجود ہوگا تو وہ جمہوریت تو کیا جمہوریت کے نام سے بھی یہ آشنا نہ ہو سکے گا وہ انسانوں کو ملانے کا تو کیا، ہمیشہ ان کے ٹکڑے کرتا رہے گا جس سے جمہوریت کے بجائے انفرادیت بلکہ انقطاعیت (انسانیت کے ٹکڑے ٹکڑے کرنے) کے جراثیم اُن میں پرورش پاتے رہیں گے۔ چہ جائیکہ وہ عالمی حکومت یا عالمی مسلک دنیا کے سامنے لائے۔ یہ نسبی تفوق اور اونچ نیچ انسانوں کا ایک طبعی جذبہ تھا جو دنیا میں پھیل پھول رہا تھا اور دنیا ٹکڑے ٹکڑے تھی نہ مذاہب اس سے روک رہے تھے نہ قومیں۔ بلکہ اس کو اپنا پیدائشی حق سمجھے ہوئے تھے کہ اچانک اسلام نے اپنا پہلا اصول اس نسبی فرقہ واریت کو مٹا کر نسبی یکسانی پیدا کر دینا قرار دیا تا کہ دنیا کے انسان ایک دوسرے کے قریب آجائیں اور اُن میں ایک ہمہ گیر اشتراک عمل پیدا ہو۔ اس نے

اعلان کیا۔ یا ایہا الناس انا خلقناکم من ذکر و انثی! (اے لوگوں ہم نے تمہیں ایک ہی مرد اور عورت سے پیدا کیا ہے۔ سورۃ الحجرات آیت نمبر ۱۳) ایک ماں باپ کی اولاد ہی کو بھائی بھائی کہا جاتا ہے اور ان بھائیوں ہی کے درمیانی رشتہ کا نام اخوت اور برادری ہے اسلام نے ساری دنیا کے انسانوں کو اسی رشتہ اخوت کا پابند اور اُس سے جکڑا ہوا بتلایا نہ کسی کو سورج کی اولاد کہا اور نہ کسی کو کالے تو بے کی۔ نہ کسی صنعت انسانی کو خدا کے منہ سے پیدا شدہ بتلایا اور نہ کسی کو پاؤں کا پامال کردہ بلکہ سب کو ایک ماں باپ کی اولاد کہہ کر انہیں ایک دوسرے کا مساوی اور ہمسر بتلایا۔ جن کی انسانیت میں کوئی باہمی تفاوت اور اونچ نیچ نہیں۔ غور کیا جائے تو یہ اخوت مساوات سے کہیں زیادہ اونچا مقام رکھتی ہے۔ کیونکہ عرفی مساوات کے معنی قانون میں برابری کے ہیں یعنی قانون کی نگاہ میں سب برابر ہوں۔ یہ ضروری نہیں ہے کہ وہ اپنی ذات سے بھی اونچ نیچ نہ ہوں بلکہ ذات پات کی اونچ نیچ ہوتے ہوئے قانون کی مساوات زیادہ نمایاں اور قابل قدر اور قابل مدح ہوتی ہے۔ پس مساوات سے انسانوں کی یکسانی ثابت نہیں ہوتی۔ قانون کی یکسانی ثابت ہوتی ہے۔ لیکن اخوت کے معنی ہی عدم تفاوت کے ہیں۔ کیونکہ اخوت کہتے ہیں ایک اصل کی ان چند فروع کو جو ایک اصل میں شریک ہوں اور ایک ماں باپ کی اولاد سے ہوں اور ظاہر ہے کہ جب تمام انسان ایک ہی اصل کی شاخیں اور ایک ہی ماں باپ کی اولاد بٹھہرے تو ان میں اونچ نیچ کا کوئی سوال پیدا نہیں ہو سکتا اور اگر پھر بھی وہ اونچ نیچ ہوں تو وہ ایک اصل کے باقی نہیں رہ سکتے۔ پس اسی یکسانی برابری اور ایک اصلی کا نام اخوت ہے اور اسی کے معنی بھائی بھائی ہونے کے ہیں۔ پس قرآن نے اس آیت میں سارے انسانوں کو بھائی بھائی کہہ کر ایک عالمگیر برادری اور حقیقی مساوات کا سبق دنیا کو پڑھایا اور اُن کے درمیان سے منافرت کی بیخ و بنیاد اکھاڑ کر پھینک دی۔ کیونکہ منافرت اور وحشت دو جنس یا دونوعوں کے افراد میں ہو سکتی ہے۔ ایک نوع کے افراد اور ایک

اصل کی دو شاخوں میں وحشت اور نفرت کے کوئی معنی ہی نہیں۔ مجانست، موانست کی جڑ ہوتی ہے نہ کہ منافرت کی۔

پھر قرآن نے تو دنیا کے سارے انسانوں کو بھائی بھائی ہی بتلایا تھا جس سے ان سب کا ایک اصل ہونا واضح ہوا تھا۔ حدیث نبویؐ نے اور آگے بڑھ کر ان سارے انسانوں کو ایک جوہر بھی ثابت کیا ہے۔ ارشاد ہوا۔

تم سب کے سب آدم کی اولاد ہو (یعنی باپ شریک بھائی ہو) اور آدم مٹی سے بنائے گئے ہیں (یعنی تمہارا جوہر خلقت بھی ایک ہی ہے اور وہ مٹی ہے)

اور ظاہر ہے جب مادہ خلقت اور جوہر اقوام بھی سب اقوام کا ایک ہی ہو تو عقلاً یا طبعاً اقوام عالم میں کوئی وجہ نفرت باہمی کی باقی نہیں رہتی بلکہ موانست باہمی کی بھی انتہائی حد آ جاتی ہے۔ جس سے ایک کے درد کا دوسرے کو محسوس کرنا امر طبعی ہو جاتا ہے۔ شیخ سعدی نے اسی حقیقت کو نظم کا لباس پہنایا ہے۔

بنی آدم اعضاء یکد گیراند کہ در آفرینش زیک جوہراند
چو عضوے بدر آورد روزگار وگر عضوہا را نمائد قرار
پس جو قومیں انسانوں کو یک جوہر یا یک اصل نہیں بتلاتیں وہ دنیا میں کبھی بھی حقیقی
جمہوریت کی علمبردار نہیں ہو سکتیں جس کے یہاں انسانوں کا کوئی طبقہ سورج کی اولاد ہو اور کوئی
پیروں کی مٹی سے پیدا شدہ ہو ان کے یہاں اونچ نیچ ہی نہیں۔ چھوت چھات بھی لازم ہوگی۔ جن
کے یہاں گورے کو کالے پر پیدائشی تفوق ہو اور رنگ روپ ان کے یہاں مابہ الفرق (جس کے
ذریعہ فرق کیا جائے) ہو جن کے یہاں انسانوں کی کوئی ایک اصل نہ بلکہ انسان کسی جنگل میں
پودوں کی مانند زمین سے اُگ آئے ہوں۔ ان کے یہاں باہمی جذب و کشش کا کوئی سوال ہی

پیدا نہیں ہوتا اور جب انسانوں میں پیدائشی طور پر اونچ نیچ، چھوٹ چھات، برتری اور کھتری، اجنبیت اور علیحدگی بتلائی جائے جو میل ملاپ یا اشتراک و یکسانیت اور مساوات کے پیرجنے ہی نہ دے تو وہاں عالمگیر جمہوریت کے نام لینے کے کوئی معنی ہی نہ ہونگے اور پھر بھی لیا جائیگا تو وہ دنیا کو دھوکہ دہی ہوگا جو کبھی شرمندہ عمل نہ ہوگا۔ یورپ عالمگیر جمہوریت کا دعویٰ دہا ہے اور اُس نے بلاشبہ تمدنی وسائل کو عالمگیر بنا ہی دیا ہے۔ مگر پھر بھی وہ عملاً اُسے چلا نہیں سکتا کیونکہ وہاں کالے گورے کا فرق اور خون و نسب کی جوہری تفریق کا جذبہ موجود ہے۔ اور وہ کسی ایسے ازم اور مسلک پر اعتقاد نہیں رکھتا جو اُن کی روحوں اور دلوں میں حقیقی عالمگیری اور انسانی یکسانیت کا جذبہ پیدا کر دے۔ اس لئے اس کا دعویٰ جمہوریت محض سیاسی مفاد کی حد تک آ کر رک جاتا ہے اور زبانوں پر رہ کر حلق سے نیچے نہیں اترتا چہ جائیکہ کسی مخلصانہ عمل کی داغ بیل بنے۔ اُن کا سب سے بڑا عملی میدان کالوں کو اپنی سیاست پر نچانا اور دعوائے جمہوریت کر کر کے انہیں نیچ اور غلام بناتے رہنے کی سعی کرتے رہنا اور اپنے سیاسی منافع کے لئے ان کے جذبات سے کھیلنا بلکہ ان کے سکرات موت (موت کی آخری کیفیت) سے تفریح کرنا ہے اور بس۔

ہاں حقیقی طور پر وہ ازم اور مسلک دنیا کے سارے انسانوں کو مساوات کے ساتھ ایک پلیٹ فارم پر لا سکتا ہے۔ جو انہیں ایک جوہر بتلا کر ایک ماں باپ کی اولاد بتلائے اور ان میں رشتہ یگانگت ہی نہیں رشتہ اخوت ثابت کر کے اُن کے باہمی تفرقوں کو مٹا ڈالے اور نسبی تفرقوں کو ختم کر دے جو انسانی جہالتوں کی ابتدائی فرقہ واریت ہے اور وہ اسلام کے سوا ہمیں کوئی دوسرا مسلک نظر نہیں آتا۔

غور کیا جائے تو انسانوں میں یہ رشتہ یگانگت و اخوت قائم کر کے اسلام نے مذہب ہی کا نہیں انسانیت کا احترام قائم کیا ہے اور ثابت کیا کہ انسانوں کا کوئی طبقہ کسی حالت میں بھی نجس

العین (ذاتی طور پر ناپاک) نہیں کہ وہ تو وہ اُس سے چھوئی ہوئی چیز بھی نجس (ناپاک) بن جائے انسان انسان ہے۔ اور اُس اس سے کسی حالت میں منقطع نہیں ہو سکتا۔ اس کے افعال میں گندگی آ سکتی ہے۔ اُسکے خیالات ناپاک ہو سکتے ہیں۔ مگر خود انسان اور انسانیت کا جوہر ناپاک نہیں ٹھہر سکتا اور اس انسانیت کی حیثیت سے بہر حال وہ واجب الاحترام ہی رہے گا۔ اُس کی انسانیت کبھی گندہ نہ ہوگی۔

اسی لئے شریعت اسلام میں کسی انسان کا (خواہ وہ مسلم ہو یا غیر مسلم) پس خوردہ (جوٹھا) ناپاک نہیں اُس کا ہاتھ لگا ہوا تو کیا ہی ناپاک ہوتا۔ یہ وہی انسانی اخوت کی پاسداری اور نفس انسانیت کا احترام ہے ورنہ اگر اس کی ہاتھ لگی خشک یا تر چیز یا اس کا پس خوردہ نجس و ناپاک اور واجب الاحترام (لازمی پرہیز) بن جائے تو یہ درحقیقت اُس کے اصلی جوہر کی ناپاکی اور انسانیت کے گندہ ہونے کا دعویٰ ہوگا جس سے پھر کوئی انسان بھی پاک نہیں ٹھہر سکتا۔ حالانکہ یہ دنیا کی اقوام کے اجماع کے خلاف ہے کوئی قوم بھی علی الاطلاق تمام انسانوں کو ناپاک نہیں ٹھہرا سکتی۔

یہی وجہ ہے کہ شریعت اسلام نے حائضہ کو چھونے یا اس کا پس خوردہ استعمال کرنے یا اُسی کے ساتھ مل کر کھانا پینے کو ممنوع نہیں ٹھہرایا کیونکہ اس کی یہ ناپاکی ایک حکمی ناپاکی ہے جو عبادات خاصہ کی حد تک مؤثر ہوتی ہے۔ عورت کو نجس العین نہیں بنا دیتی کہ اس کے سایہ سے بھی فرار اختیار کیا جائے یا جاہلیت عرب اور یہودیوں کی طرح اس زمانہ میں اس کی جگہ کھانا پینا سب الگ تھلگ کر دیا جائے اور اُسے ایک اچھوت کی حیثیت سے پہلے انسانوں سے کاٹ دیا جائے کہ یہ براہ راست انسانیت کی توہین ہے۔

ظاہر ہے کہ جو ازم اور مسلک اپنے ابتدائی اصولوں میں سب اقوام کو ملحوظ جوہر پاک بتلائے، سب کو یک جوہر کہے سب میں برادری اور اخوت کا رشتہ ثابت کرے سب

میں سے مصنوعی اونچ نیچ ختم کر کے اُن میں یکسانی اور برابری ثابت کرے۔ اُن میں سے چھوت چھات مٹا کر باہمی میل جول اور معاملات کے راستے ہموار کرے وہ اقوام عالم کو ملانے والا کہا جائے گا یا اُن میں فرقہ واریت اور کشیدگیاں پیدا کرنے والا سمجھا جائیگا۔ اور آیا وہ سب کو ایک پلیٹ فارم پر لاسکتا ہے۔ یا وہ جو اُن میں چھوت چھات اونچ نیچ اور تفاوت جوہر (بنیادی فرق) کا قائل ہو؟

پس جب بھی دنیا بین الاقوامیت کی طرف آئے گی اور جب بھی وہ عالمی رشتہ اور عالمی یگانگت کا نصب العین لے کھڑی ہوگی تو اس کے لئے چارہ کار نہ ہوگا کہ وہ اسلام کے اس اصولی یک جوہریت اور یک اصلیت کو مانے اور اُس کے ذریعے سے اقوام میں سے نفرت باہمی اور اونچ نیچ کا خاتمہ کرے ورنہ بین الاقوامیت تو بجائے خود ہے، یک قومیت کی سطح بھی ہموار نہیں رہ سکے گی اور ایک ہی قوم میں اتنے تفرقے اور اتنی نفرتیں قائم ہو جائیں گی کہ اُن کا ایک پلیٹ فارم ایک معبد (عبادت گاہ) ایک مدرسہ اور ایک خانقاہ میں جمع ہونا محال ہو جائیگا۔ جیسا کہ اس قسم کی تنگ دل اقوام میں اس کا مشاہدہ ہو رہا ہے۔

گاندھی جی نے اس حقیقت کو سمجھا اور انہوں نے ہندوستان کی نجات بالآخر اسی میں سمجھی کہ اپنی قوم میں سے اس اونچ نیچ اور چھوت چھات کا خاتمہ کریں وہ اس جذبہ کے ماتحت صرف کہتے یا لکھتے ہی نہ تھے بلکہ عمل بھی کر کے دکھاتے تھے۔ اور دہلی جا کر اگر ٹھہرتے تھے تو بھنگی بہتی میں ٹھہرتے تھے۔ تاکہ ہر بچوں میں سے احساس کمتری نکال ڈالیں اور اونچی جاتی کے دلوں سے احساس برتری کا خاتمہ کر دیں اور مساوات کی نمود قائم ہو جائے۔ آج پنڈت جواہر لال نہرو وزیر اعظم ہند نعرہ لگا رہے ہیں کہ یاد دنیا کو عالمی حکومت قائم کر لینی چاہئے ورنہ خود کشی پر آمادہ رہنا چاہیے اور اس کے لئے ضروری ہے کہ دنیا نسلی امتیازات اور شہنشاہیت اور سرمایہ داری کو ختم کرے

کیونکہ اول میں نسبی اونچ نیچ ہے۔ ثانی میں سیاسی اونچ نیچ ہے اور ثالث میں مالی اونچ نیچ ہے اور اونچ نیچ کبھی بھی اُنس باہمی کو برداشت نہیں کر سکتی۔

ہمیں خوشی ہے کہ آج ہر تعلیم یافتہ اور سمجھدار خواہ وہ کسی قوم کا بھی ہو ہمہ گیری اور عالمگیری کی طرف آرہا ہے اور اس کے لئے ہر نوع کی اونچ نیچ کو ختم کرنے پر آمادہ ہے جو اسلام کی خاص تعلیم ہے اور وہی دنیا میں اس اخوت و مساوات اور یک اصلی اور یک جوہری کو لے کر آیا تھا۔

اس اونچ نیچ کے خاتمہ پر پھر بھی اگر فرقہ واریت اور باہمی کشیدگی نظر آتی ہے تو وہ مذہبی لائٹوں سے آ رہی ہے اور اسی لئے ہر ملک کی دنیا مذہبی لائن کو سیاسیات سے ختم کرنے پر تلی ہوئی ہے کوئی شبہ نہیں کہ دنیا کا یہ فعل معقول اور لائق تحسین ہے مگر اُن ہی مذاہب کی حد تک جو یقیناً ان کشیدگیوں اور صد انواع (سیکٹروں) فرقہ واریتوں کی تعلیم دیں یا اُس کی ذمہ دار ہوں۔

لیکن جو مذہب بنیادی اور اصولی طور پر فرقہ واریت ختم کرنے اور رنگ روپ، نسب و نسل، دولت و مال اور رسمی منصب و وقار کے تفرقے مٹانے کے لئے آیا ہی ہو اور اس نے دنیا کے سامنے اصول ہی وہ رکھے ہوں جن کے ہوتے ہوئے فرقہ واریت کے جراثیم پل نہ سکیں تو اُس کا کیا قصور ہے کہ اُسے بھی ملک و ملت اور اُن کے معاملات سے خارج کیا جائے؟ اور اگر آپ اُسے خارج کرتے بھی ہیں تو وہ خارج ہوتا کب ہے۔ آپ فرقہ واریت مٹانے کے لئے جو اصول بھی اختیار کریں گے وہ اُسی کا تو اصول ہوگا اس لئے آپ اُس کا انکار کر کے بھی اُس کا اقرار کریں گے اور اسے رد کر کے بھی اسے قبول ہی کریں گے اگر آپ اونچ نیچ مٹائیں گے تو آپ نے عقیدہ یا عملاً اس کی مخالفت کب کی اور اگر آپ اخوت و مساوات کا اصول لا رہے ہیں تو آپ دل و جان سے اسلام کی مخالفت کب کر رہے ہیں۔ سوائے اس کے کہ زبان سے مخالفت کر رہے جو دل

سے الگ ہو کر بول رہی ہے تو اس کا اعتبار کیا ہے کہ وہ لائق توجہ ہو۔ قول محض جس کے ساتھ نہ عقیدہ ہونہ عمل ہو کیا وقعت رکھتا ہے کہ اسے مانا جائے۔ پس آپ اسلام کا نام لینے سے تو ڈرتے ہیں لیکن اس کا کام کرنے سے اور اس کو ماننے سے نہیں ڈرتے۔ پھر ایسی چیز سے بھاگنے اور ڈرنے سے کیا حاصل ہے۔ جو آپ کا پیچھا نہ چھوڑے۔ اور آپ کہیں بھی بھاگ کر جائیں وہ آپ کا پیچھا کرے۔ اور وہیں جا پکڑے پس کیا اچھا ہو کہ آپ زبان سے بھی اس چیز کے نام سے ڈرنا چھوڑ دیں جو آپ کے دلوں اور دعوں میں گھس چکی ہیں۔

قانونی مساوات: انسانوں میں انسانیت کی یگانگت اور یک جہتی کے بعد اگر تفرقہ پھیل سکتا ہے تو وہ قانونی تفاوت سے کہ ایک قوم کے افراد کو مثلاً ایک عبادت گاہ میں برابری کے ساتھ جمع ہونے کا حق نہ ہو۔ قومی قانون کی کتاب کو یکساں سب کو پڑھنے کا حق نہ ہو یکساں سننے کا حق نہ ہو۔ عبادت گاہیں مخصوص خاندانوں کا حق قرار دے دی جائیں تعلیم گاہیں مخصوص خاندانوں کی ملکیت ہوں۔ علم مخصوص قبائل کا ورثہ ہو جس سے ہر ایک کو مساویانہ انداز سے استفادہ کا حق نہ ہو۔ دسترخوان اور اس کے ظروف عوام و خواص کو یکجانہ کر سکیں۔ کچھ آئینی طور پر شدہ ہوں اور کچھ قانوناً پلچہ ہوں تو یقیناً ایسی قوم تفرقہ کا غلام ہوئے بغیر نہیں رہ سکتی۔ زمانہ جاہلیت میں مشرکین عرب میں جہاں نسلی اور نسبی امتیازات تھے وہیں عباداتی امتیازات بھی تھے۔ حج کے موقع پر عام لوگ تو عرفات میں وقف اور قیام کرتے تھے لیکن اشراف عرب کا رتبہ اس سے بالاتر تھا وہ صرف منیٰ تک پہنچ کر رک جاتے تھے۔ اور ان کی امتیازی شان عوام الناس کی برابری یا ان کے دوش بدوش عبادت گزاری برداشت نہیں کر سکتی تھی۔ گویا قانون مذہب ہی نے ان کو یہ امتیازی حق دے کر ہمیشہ ہمیشہ کے لئے عبادت کے دائرہ میں انہیں اونچ اور دوسروں کو نیچ بنا دیا تھا۔ یا جیسے نصاریٰ کے یہاں پاپائیت کے اقتدار کے ذور میں حدود و قصاص اور تعزیرات چھوٹے لوگوں پر جاری کی

جاتی تھیں لیکن بڑے لوگ قانون کی گرفت سے مستثنیٰ تھے۔ گویا وہ قانون کی رو سے اونچے تھے اور دوسرے نیچے، کسی قوم میں ایک طبقہ روپیہ کمانے کے لئے مخصوص تھا اور ایک طبقہ اس سے محروم ہو کر ذلیل خدمات کے لیے وقف تھا گویا ایک خلقتاً (پیدائشی طور پر) سرمایہ دار ہی بننے کے لئے پیدا کیا گیا ہے اور ایک ہمیشہ نادار رہنے کے لئے۔ اسی کا نتیجہ تھا کہ ان اقوام میں باہمی تفرقے ہی نہ تھے باہم شدید نفرت تھی۔ ظلم و تحقیر کے دروازے کھلے ہوئے تھے۔ اور حرب و ضرب باہمی کے جراثیم رگ و پے میں سرایت کیے ہوئے تھے۔ جس سے ایک طبقہ دوسرے طبقہ سے کسی وقت بھی مامون اور مطمئن نہ رہ سکتا تھا۔ ایک طبقہ کی زندگی اجیرن تھی گویا وہ پیدا ہی اس پستی و دنائیت (کہتری) کے لئے کیا گیا ہے۔ اور ایک طبقہ گن اور مطمئن تھا گویا وہ مخلوق (پیدا) ہی طمانیت و بشارت کے لیے ہوا ہے۔

اسلام نے اس فرقہ واریت کو بھی نیست و نابود کرنے کا پیغام دنیا کو دیا۔ جو قانونی اونچے نیچے سے پیدا ہوتی تھی مثلاً اس نے کہا کہ علم کسی ایک خاندان کی میراث نہیں بلکہ بلا تفریق خاندان و نسل ضروریات دین کی حد تک علم کا طلب کرنا ہر مسلم و مسلمہ مرد و عورت پر فرض ہے اور زائد از ضرورت عام فرض کفایہ۔ عبادت گاہوں میں محمود و ایاز برابر ہیں۔

صفوف عبادت میں صدیق اکبرؓ اور ایک حبشی غلام یکساں ہیں حدود و قصاص اور تعزیرات میں ایک عامی آدمی اور سید المرسلؐ کی بیٹی برابر ہیں۔ اگر خدا نخواستہ پیغمبر کی بیٹی بھی فعل سرقہ (چوری) کی مرتکب ہو تو اس کے ہاتھ بھی عوام کی طرح کاٹے جانے ضروری ہیں۔ حج میں دو کپڑے کا احرام شاہ و گدا کے لئے برابر ہے۔ خواہ ایک عامی ہو یا سلطان ابن سعود ہو دونوں کیلئے عرفات جانا بھی ناگزیر ہے اور ایک ہی نوع کے احرام میں ملبوس ہو کر وہاں ٹھہرنا بھی لازمی ہے۔ مال غنیمت سے اگر ایک چادر کسی عامی کا حق ہے تو اتنا ہی امیر المؤمنین کا بھی حق ہے ورنہ شبہ پر بھی

ایک بدوی (دیہاتی) فاروق اعظم پر اعتراض کر سکتا ہے۔ اور امیر المؤمنین کو جو ابدهی لازم ہے۔ قانون اسلام کی نگاہ میں سب کے حقوق برابر ہیں۔ بہر حال فرقہ واریت اور قومی تفریق کی ایک بنیاد نسی اور نسلی امتیازات تھے تو انہیں بھی اسلام نے ختم کر دیا اور ایک دوسری بڑی قانونی امتیازات تھے۔ انکی بھی بیخ کنی کر دی۔ آیت عنوان کے پہلے جملے انسا خلقنا کم من ذکر وانسی سے تو نسی اونچ نیچ کو مٹا دیا جس کے معنی اخوت کے ہیں کہ سب انسان برابر ہیں اور بھائی بھائی ہیں اور دوسرے جملے میں ان اکرمکم عند اللہ اتقا کم (تم میں معزز وہ ہے جو خدا کے نزدیک پارسا ہو) سے قانونی امتیازات کو ختم کر دیا جس کے معنی مساوات کے ہیں یعنی جو اس قانونی تفوقی دوین پر زیادہ چلے گا وہی عند اللہ بڑا ہوگا جو اس سے ہٹا رہے گا وہی ذلیل رہے گا، جس کا حاصل سب پر قانون کی یکساں پابندی اور سب پر قانون کا یکساں حکمران ہونا نکلتا ہے، پس نسلی تفوق اخوت سے ختم ہو جاتا ہے اور قانونی تفوق مساوات سے جاتا رہتا ہے اور اخوت و مساوات انسانی اسلام ہی کا خاص اصول ہے جو اس نے اونچ نیچ میں پھنسی ہوئی اقوام کے سامنے لا کر رکھا ہے۔

تعلیمی فرقہ واریت: فرقہ واریت کی ایک تیسری خطرناک نوع اعتقادی اور تعلیمی اونچ نیچ ہے جس کی رو سے اپنے کسی مقتدا یا بزرگ ترین شخصیت کی اس انداز سے تعریف و توصیف کی جائے کہ دوسروں کے مقتداؤں کی تنقیص یا توہین لازم آجائے یا مقابلے ڈال کر ایک مقتدا کو بڑھایا جائے جس سے دوسرے کا گھٹانا مفہوم ہونے لگے، یقیناً یہ طرز عمل باہمی منافرت اور مابینی عداوت و کشیدگی کا ایک مؤثر ذریعہ ہے اور آپس کی دشمنیوں کا بیج پوتا ہے جیسا کہ اس کے بالقابل دوسری اقوام کے مقتداؤں کو بڑا ماننا اور ان کی بزرگی کو تسلیم کرنا خواہ تشخیص (تعیین) کے ساتھ ہو یا کلیت اور عمومیت کے ساتھ ہو بلاشبہ اقوامی موانست (بین الاقوامی ہم آہنگی) اور قطع نفرت کا مؤثر ترین ذریعہ ہے۔ اسلام نے اس اعتقادی فرقہ واریت کو مٹا کر رسولوں، نبیوں اور پیغمبروں کے

بارہ میں اعتقادی مساوات کا اصول بتلایا اور اعلان کیا کہ
 ”ہم اُس کے پیغمبروں میں سے کسی میں تفریق نہیں کرتے (سورۃ البقرۃ آیت نمبر
 ۲۸۵) ایمانی مساوات کا اصول دنیا کے سامنے لا کر رکھا۔“

ارشادِ بانی ہے! کہہ دو کہ ہم ایمان رکھتے ہیں اللہ پر اور اس پر جو ہمارے پاس بھیجا گیا
 اور اس پر بھی جو حضرت ابراہیم اور حضرت اسماعیل اور حضرت اٰحق اور حضرت یعقوب اور اولاد
 یعقوب کی طرف بھیجا گیا اور اُس پر بھی جو حضرت موسیٰ اور حضرت عیسیٰ کو دیا گیا اور اُس پر بھی
 جو کچھ اور انبیاءؑ کو دیا گیا ان کے پروردگار کی طرف سے اس کیفیت سے کہ ہم اُن میں سے کسی
 ایک میں بھی تفریق نہیں کرتے اور ہم تو اللہ تعالیٰ کے مطیع ہیں۔ (سورۃ البقرہ آیت نمبر ۱۳۶)

رسولوں کے بارہ میں فرمایا کہ بعض کا نام لے کر ہم نے تذکرہ کیا ہے اور بعض کا نام
 بنام تذکرہ نہیں کیا یعنی وہ عموم انبیاء کے ذیل میں آجاتے ہیں اس لئے نام بردہ اور غیر نام بردہ
 (جن کا نام ذکر کیا گیا اور جن کا ذکر نہیں کیا گیا) سارے انبیاء ہمارے اعتقاد کے دائرہ میں داخل
 ہیں جن کی توہین تو بجائے خود ہے ادنیٰ تنقیص تک ہم برداشت نہیں کر سکتے۔

نبی کریم صلی اللہ علیہ وآلہ وسلم نے اپنے بارہ میں ارشاد فرمایا!

”میری تعریف میں مبالغے مت کرو جیسے نصاریٰ نے حضرت مسیح کی تعریف میں
 مبالغے کئے (کہ انہیں خدا اور خدا کا بیٹا تک کہہ ڈالا)“

حضورؐ نے اپنے بارے میں یہ بھی ارشاد فرمایا کہ!

”مت کہو میں یونس بن مٹی سے بہتر ہوں۔“

یعنی مقابلہ ڈال کر دوسرے انبیاء کے مقابلے میں میری تعریفیں کرتے مت پھرو۔ کہ
 اس کا قدرتی نتیجہ دوسروں کی تنقیص اور توہین ہے۔

پھر جن مقتداؤں کو دنیا کی قوموں نے اپنی جہالت سے معبود ٹھہرا لیا اور خدا کے سوا انہیں پکارنے لگے اُن کی پوجا کو جائز رکھا ہے تم ان کو بھی برانہ کہو کہ وہ جواب اور مقابلہ میں تمہارے بزرگوں اور مقتداؤں کو جاہلانہ طور پر برانہ کہیں کہ اس صورت میں تم ہی گویا خود اپنے مقتداؤں کو برا بھلا کہلوانے والے ٹھہر جاؤ گے۔ ارشاد خداوندی ہے۔

اور دشنام مت دو اور ان کو جن کی یہ لوگ خدا کو چھوڑ کر عبادت کرتے ہیں کیونکہ پھر وہ براہ جہل حد سے گذر کر اللہ تعالیٰ کی شان میں گستاخی کریں گے۔ (سورۃ الانعام آیت نمبر ۱۰۸)

حضرت مولانا محمد قاسم رحمۃ اللہ بانی دارالعلوم دیوبند نے اپنے بعض نوشتوں میں فرمایا ہے کہ ہندو قوم کے بڑوں مثل راجندر اور سری کرشن وغیرہ کو نام لے کر کبھی برانہ کہو اور کوئی تو ہیں آ میر کلمہ ان کی شان میں زبان سے مت نکالو کہ ممکن ہے کہ اپنے وقت میں یہی وہ واردان حق ہوں جو بطور ہادی اور نذیر بھیجے گئے ہوں اور شراعی حقہ لے کر ہندوستان کی اصلاح کے لئے آئے ہوں لیکن مرد و ایام (زمانہ گزرتا) سے بعد کے لوگوں نے ان کی شریعتیں مسخ کر دی ہوں جیسا کہ اہل تورات اور اہل انجیل نے اپنی ان کتابوں کا حشر کیا۔ ظاہر ہے کہ اگر عند اللہ یہ سچے ہادی و نذیر تھے تو یا تو منہم من لم نقص علیک (اور بعض وہ پیغمبر بھی ہیں جن کا تذکرہ ہم نے تم سے اے پیغمبر نہیں کیا) میں داخل ہو کر واجب التسلیم ہیں اور یا ممکن ہے کہ ان میں سے بعض فمنہم من قصصنا علیک (اور ان میں سے وہ پیغمبر بھی ہیں جن کا ہم نے تم سے تذکرہ کیا ہے) میں داخل ہوں۔ (بخوالہ سورۃ المؤمن آیت نمبر ۷۸) اور ان کے انہی ناموں سے سے انہیں قرآن وحدیث میں یاد کیا گیا ہو کہیں نقطہ کے فرق سے ناموں کے تلفظ میں فرق ہو اور ہم عربی نام سے باسانی ان عجیب ناموں کو نہ سمجھ سکتے ہیں جیسے ”یوسف“ کو جو عربی میں مستعمل ہے انگریزی تلفظ میں ”جوزف“ بولتے ہیں۔ یا ”یعقوب“ کو جو عربی میں بولا جاتا ہے انگریزی میں ”جیکب“ کہا جاتا

ہے۔ یا جیسے ہمارے محترم بزرگ حضرت مولانا مناظر احسن صاحب دام مجدہ نے اپنی کتاب النبی الخاتم میں تحریر فرمایا کہ آج ہندوستان میں حضریات (شہریات) اور آثار قدیمہ کے سلسلہ میں کھدائی کرتے ہوئے جو ہزار ہا برس کا دبا دبا یا شہر کپل کا نکلا ہے تو ممکن ہے کہ یہ کپل وہی پیغمبر ہوں جن کو قرآن نے ذاکفل کہا ہے کیونکہ کفل اور کپل میں کوئی خاص فرق نہیں۔ یا جیسے حضور کا اسم مبارک احمد اپنے ترجمہ کے لحاظ سے انجیل کی عبرانی زبان میں فارقلیط ہے یا جیسے ہندو شاستروں میں جس عظیم الشان اوتار کے آنے کی پیشگوئی کی گئی ہے اس کا نام مہامت لکھا ہے جو تلفظ اور ترجمہ کے لحاظ سے محمد سے اقرب ترین ہے اور انکی والدہ کا نام سوامتی لکھا ہے جس کا ترجمہ ہے امن والی یعنی آمنہ اور باپ کا نام ایثور داس لکھا ہے جس کا ترجمہ بندہ خدا یعنی عبداللہ یا جیسے عیسیٰ عربی کا لفظ ہے۔ اور انجیل میں اس کو ایثور بولا گیا ہے اسی طرح ہوسکتا ہے کہ ہندوستان کے یہ مقتدا اور بزرگ اس وقت کی ہندی زبان میں ان معروف ناموں سے موسوم ہوں اور قرآن وحدیث میں ان اسماء کو عربیت کے ساتھ تلفظ کیا گیا ہو جیسے کپل کا ذاکفل تو اس صورت میں تو نام لے کر کوئی ادنیٰ توہین یا گستاخی لا نصرف بین احد من رسلہ (ہم اسکے رسولوں میں سے کسی کے مابین تفریق نہیں کرتے) کی صریح خلاف ورزی ہو جائیگی۔ اعاذ نا اللہ منہ۔

بہر حال اس سے ایک مستقل اصول قرآن حکیم نے ارشاد فرمایا کہ دوسری اقوام کے بزرگوں اور مقتداؤں کی توقیر کرو اور تعین و تشخیص کے بعد تو نام بنام ان پر ایمان لاؤ اور اپنے اپنے وقت میں انہیں ہادی برحق جانو اور سند نہ ہونے کی وجہ سے تعین نہ ہو سکے تو بالا جمال عمومیت کے ساتھ انہیں مانو اور کوئی بھی کسی قسم کی سند نہ ہو تو پھر یہی شخص کر کے کسی کے نام کے ساتھ کوئی نامناسب کلمہ استعمال مت کرو بلکہ کہہ دو۔ لا نصدقہم ولا نکذبہم (نہ ہم ان کی تصدیق کرتے ہیں اور نہ تکذیب) بلکہ معاملہ خدا کے حوالہ کرتے ہیں۔ ظاہر ہے کہ اقوام عالم کو اپنے سے

قریب تر کرنے کے لئے اس سے بڑھ کر اور کیا منصفانہ اور خیر خواہانہ اصول ہو سکتا ہے کہ جس سے ایک قوم دوسری قوم کی ثنا خوان اور مخلص بنائی جاسکتی ہے۔ پس اس اصول سے مدحیاتی فرقہ واریت کو بھی اسلام نے بیخ و بن سے اکھاڑ کر پھینک دیا۔ اور مدحیاتی مساوات کا اصول مستحکم بنیادوں پر قائم کر دیا۔

وطنی فرقہ واریت: تفریق اقوام کا ایک طبعی اصول وطنی فرقہ واریت ہے۔ حد بند یوں سے تو صرف زمین کے ہی ٹکڑے ہوتے ہیں جو چنداں مذموم نہیں لیکن ان ٹکڑوں پر اس انداز سے فخر کرنا کہ دوسرے قطععات زمین ناقابل فخر یا ناقابل ذکر یا قابل عدم ذکر ٹھہر جائیں اور ایک حصہ زمین دوسرے حصہ زمین کی توہین اور برائی کا ذریعہ بن جائے۔ اس سے دلوں کے ٹکڑے ہونے لگتے ہیں اور وطنی تعصبات قائم ہو کر قومی تعصبات کا راستہ ہموار کر دیتے ہیں۔ اسی سے وطنی فرقہ واریت کا ظہور ہوتا ہے جو اقوام کو باہم برسر پیکار کر دیتا ہے۔ پس زمین کی تقسیم تو بری نہیں مگر اس سے دلوں کی تقسیم حد درجہ بری چیز ہے۔ کہ اس سے دل بگڑتے ہی اقوام میں بگاڑ پیدا ہو جاتا ہے۔ کسی کے وطن کو اگر گالی دیدی جائے تو وہ جواب میں وطن ہی کو نہیں بلکہ اس وطن کے باشندوں تک کو گالی سے یاد کرے گا اور اسی دم ایک زبردست نزاع کی داغ بیل پڑ جائیگی۔ اور اس کے برعکس اگر کسی کے وطن کی تقدیس کر دی جائے اسے سراہا جائے تو باشندگان وطن کا دل مٹھی میں آ جائیگا۔ پھر اگر یہ تعریف و توصیف مذہبی اور شرعی طور پر ہو تو اہل وطن اس شریعت کے گردیدہ ہو جاویں گے۔

اسلام کا یہ ایک مستقل اصول ہے کہ جس وطن میں جو مذہبی اور شرعی خصوصیت یا منقبت (فضیلت) ہو اسے برملا کہا جائے نہ اس لئے کہ باشندگان وطن پر اچھا اثر پڑے کہ یہ اثر تو بطور خاصیت کے خود ہی ظاہر ہوگا۔ اس کا ارادہ و نیت کرنا فعل عبث ہے بلکہ اس لئے کہ ایک اچھا وطن مستحق ہی اس کا ہے کہ اسے اچھا کہا جائے۔ اور جو اس کی واقعی خوبی ہے خواہ تمدنی ہو یا شرعی اُسے

انصافاً ظاہر کیا جائے۔

یہی وجہ ہے کہ شریعت اسلام نے جس انداز سے حجاز کی تقدیس کی ہے اسی انداز سے دوسرے ممالک کی بھی وہ تقدیس ظاہر کی ہے جو حقیقتاً ان میں من جانب اللہ ودیعت کی گئی ہے۔ اسلام میں فضائل کا ایک عظیم الشان باب ہے جو وطنوں، مکانوں اور مواضع ہی کیلئے خاص طور سے رکھا گیا ہے۔ حجاز اور مکہ و مدینہ کی تقدیس کی طرح اس نے شام کی، دمشق کی، غرناطہ کی، پھر یمن کی، حبش کی خراساں کی، عراق کی، مصر کی، مخصوص پہاڑوں کی مواضع کی تقدیس کی۔ اور احادیث ان فضائل سے بھری ہوئی ہیں۔ اسی طرح ہندوستان کے فضائل سے بھی ذخیرہ احادیث بھرا ہوا ہے۔

اللہ کا پہلا دار الخلافہ جس میں اولین خلیفہ خداوندی آدم علیہ السلام نازل ہوئے ہندوستان ہے۔ کیونکہ آدم جنت سے سرانندیپ کے جزیرہ میں دجلی کی وادی میں اترے ہیں جو ہند میں ہے۔ چنانچہ ابن جریر ابن حاتم اور حاکم نے ابن عباسؓ سے روایت نقل کی ہے اور اسے صحیح کہا ہے کہ

”سب سے پہلے اللہ نے آدم کو زمین ہند میں اتارا اور ایک لفظ میں ہے دجلی میں اتارا جو سرزمین ہند میں ہے“۔ (سبتہ المرجان)

ابن عباسؓ ہی کی دوسری روایت میں سرانندیپ کا لفظ بھی موجود ہے۔

اس وادی کی فضیلت میں حضرت علیؓ فرماتے ہیں

”بہترین وادی لوگوں کی وادی مکہ ہے (جس میں بیت اللہ ہے) اور وہ وادی جس

میں آدم سرزمین ہند میں اترے“۔

آدم نے اول ہندوستان ہی کو اپنا وطن بنایا گویا دنیا کی پہلی آبادی ہندوستان ہی سے

شروع ہوئی۔ آدم اول النعمین ہیں۔ اس لئے پہلا دارالنبوۃ خدا کا ہندوستان ٹھہرتا ہے جیسا کہ آخری دارالنبوۃ حجاز ہے۔ اول باخر نسبتے دارو۔

جنت سے دو ہی انسان زمین پر اترے ہیں آدم ہندوستان میں اور حوا (زوجہ آدم علیہ السلام) سرزمین حجاز میں۔ خدا کا پہلا قانون ہندوستان ہی میں آیا اور یہیں سے دین شروع ہوا جس کی تکمیل بالآخر حجاز نے کی۔ جبرائیل امین اور روح القدس کا پہلا ورود ہند میں ہوا جو وحی لے کر اترے۔ پہلی اذان ہندوستان میں ہوئی جس میں توحید کا اعلان ہوا۔ جیسا کہ روایات میں موجود ہے۔ اول النعمین کو آخر النعمین کی بشارت ہند ہی میں دی گئی۔ یعنی سرزمین ہند پہلا دارالنبوۃ ہے۔ طبری کی روایت میں ہے کہ آدم حضرت حوا کو لے کر حجاز سے لوٹے تو اسی وادی میں آئے جس میں نزول ہوا تھا۔ اور وہیں رہنے کیلئے گھر بنایا یعنی ہندوستان پہلے نبی کا وطن ہے و کفسی بہ فخرأ (اور فخر کیلئے یہی کافی ہے) آدم کی قبر بھی اس جنتی میں ہے اور بھس حدیث ثابت ہے کہ آدمی کی قبر اس جگہ بنتی ہے جہاں اس کے خمیر کے لئے مٹی لی جاتی ہے اس لئے کہا جاسکتا ہے کہ خاک پاک ہند ہی نے پیغمبری کی بنیاد رکھی۔ آدم علیہ السلام نے چالیس حج کئے اور ایک حج کے لئے تیل پر سوار ہو کر گئے ہیں جیسا کہ سجدۃ المرجان نے روایت نقل کی نیز کھیتی باڑی کے لئے پہلا جانور سرخ رنگ کا تیل اور گائے ہی اللہ نے آدم کو عنایت فرمایا ہے۔ گویا تیل کی نسل ہند ہی سے شروع ہوئی ہے۔ شاید اسی لئے ہندوستان میں اس جانور کی عظمت زیادہ کی جاتی ہے۔ کہ یہ اولین حیوانات بھی ہے اور اسے اول النعمین سے ایک خاص نسبت بھی حاصل ہے۔

انبیاء میں فہم ادریس معروف ہے گویا فہم کی تیزی حضرت ادریس علیہ السلام کا ممتاز وصف ہے اس لئے ان پر علوم حکمت خصوصیت سے اتارے گئے۔

پس اگر حجاز اس لئے مقدس ہے کہ خاتم النعمین کا مولد و منشاء (جائے پیدائش

وَنَشُومًا) اور مہبط (جائے نزول) وحی قرآنی ہے اور اگر شام اس لئے مقدس ہے کہ وہ انبیاء نبی اسرائیل کا مولد و منشاء ہے۔ اور اگر مصر اس لئے مقدس ہے کہ اسے موسیٰ علیہ السلام سے نسبت حاصل ہے۔ اگر عراق اس لئے مقدس ہے کہ اسے ابراہیم علیہ السلام سے نسبت ہے تو بلاشبہ ہندوستان اس لئے مقدس ہے کہ اسے آدم علیہ السلام سے نسبت ہے اور پہلی وحی کا مہبط ہے پہلا دارالنبوت اور دارالخلافہ ہے اور اسلئے مقدس ہے کہ یہیں روایت طبرانی وہ حضرت شیث علیہ السلام کا وطن ہے جو آدم کے طلیل القدر بیٹے اور پیغمبر اور ان کے خلیفہ ہوئے جنہوں نے آدم علیہ السلام کے جنازہ کی نماز پڑھائی ہے اس لئے مقدس ہے بروایت ابن عباسؓ (جسکو سبجہ المرجان نے نقل کیا ہے) وہ نوح علیہ السلام کا وطن ہے۔ سینکڑوں اہل اللہ کے مکشوفات بھی ہیں جس سے ہندوستان کے مختلف انبیاء کی قبروں اور آثار کا انکشاف ہوا ہے۔ حضرت مولانا محمد یعقوب صاحبؒ (اول صدر مدرس دارالعلوم دیوبند) نے فرمایا کہ گنگا کے دہانہ پر مجھے انوار نبوت محسوس ہوئے کسی نبی کا جسم مدفون ہے یا آثار نبوت ہیں۔ حضرت مولانا رفیع الدین صاحب رحمۃ اللہ مجددی نقشبندی خلیفہ ارشد حضرت شاہ عبدالغنی محدث دہلوی اور اولین مہتمم دارالعلوم دیوبند کا مکاشفہ ہے کہ حضرت مولانا محمد قاسم صاحب نانوتوی رحمۃ اللہ بانی دارالعلوم دیوبند کی قبر عین کسی نبی کی قبر میں واقع ہے۔ بہر حال اس طرح ہندوستان کے شرعی فضائل سے اس کی تقدیس ثابت ہوتی ہے۔ اور اگر وہ ہندوؤں کے نزدیک مقدس ہے تو مسلمان بھی اس کی تقدیس کرنے میں ان سے کم نہیں ہیں۔ فرق اتنا ہے کہ وہ بلا سند سنی سنائی قصے کہانیوں پر اس کی تقدیس کرتے ہیں اور مسلمان سند کے ساتھ اور مستند تاریخی حوالوں سے اس کی تقدیس کرتے ہیں پھر جس طرح قرآن حکیم نے بعض مخصوص اور معروف انبیاء علیہم السلام کا ذکر نام بنام کیا جن کی قومیں دنیا کی مستقل امتیں تھیں اور اکثر و بیشتر کو صرف عموم ذکر کے دائرہ میں چھوڑ کر کہ (ان میں سے وہ بھی ہیں جن کا ہم نے قصہ بیان نہیں

کیا) اعلان کر دیا کہ (ہم رسولوں میں سے کسی میں بھی فرق نہیں کرتے) ہمارے نزدیک سب مقدس اور واجب التظیم والتسلیم ہیں۔ ایسے ہی وطنوں کے سلسلہ میں مخصوص ممالک کا جو اپنی خصوصیات کی وجہ سے معروف اور قلوب (دلوں) میں متعارف تھے نام بنام تذکرہ کیا اور ان کے فضائل بیان کر کے انبیاء کی نسبتوں سے ان کی تقدیس کی جیسے مصر شام عراق، یمن حجاز اور ہندوستان وغیرہ ایسے ہی دنیا کے متعدد ممالک کی تقدیس نبوتوں ہی کی نسبت سے عموماً کے ساتھ فرمائی کہ:

”اور کوئی امت ایسی نہیں ہوئی جس میں کوئی ڈرسانے والا نہ گذرا ہو“ (سورۃ

فاطر آیت نمبر ۲۴)

اور فرمایا۔ ”ہر قوم کے لیے ہادی ہوتے چلے آئے ہیں۔ (سورۃ الرعد آیت نمبر ۷)

اور فرمایا ”اور ہم سزا نہیں دیتے جب تک کسی رسول کو نہیں بھیج لیتے“ (سورۃ الشعراء آیت نمبر ۲۰۸) جس سے واضح ہے کہ کوئی امت اور کوئی قوم خواہ وہ کسی خطہ زمین کی بسنے والی ہو بلا

ہادی اور نذیر کے نہیں چھوڑی گئی گویا ہر خطہ زمین اور ہر ٹکڑا وطن میں انبیاء آئے ہیں اور ظاہر ہے کہ

انبیاء اور اہل اللہ ہی کی نسبت سے زمین کے ٹکڑوں کی تقدیس ہوتی ہے تو اس عموم سے عامتہ

(عمومی طور پر) ہر ملک اور ہر وطن کی تقدیس پیدا ہو جاتی ہے۔ اور ایک ہدایت نکل آتی ہے کہ کسی

بھی خطہ زمین کو زمین کی حیثیت سے برانہ کہا جائے۔ اندرین صورت جبکہ کوئی قوم کسی وطن کو بھی

برائی سے یاد نہ کرے گی تو بلاشبہ وطنی عصبیت اور وطنی منافرت کا سلسلہ بھی باقی نہ رہے گا۔ جس سے

اقوام میں وطنی فرقہ واریت اور کشیدگی قائم ہوتی ہے۔ سوائے اس کے کہ کسی خطہ زمین اور قطعہ

وطن کے افراد پر نکتہ چینی کی جائے اور اس سے وہاں کے بسنے والوں کو سرزنش کرنا مقصود ہو تو وہ تفسیح

(برائی بیان کرنا) حقیقتاً افعال کی ہے نہ کہ اوطان کی۔ اس کی وجہ کسی مرزوبوم اور حصہ اراضی کی

تو بین جائز نہ ہوگی۔ زمین خود بذاتہ کشیدگی یا منافرت کی حامل نہیں لوگوں کے افعال و حرکات اسے منافرتوں کا ظرف بنا ڈالتے ہیں۔ پس جیسے کسی حصہ زمان کو برا بھلا یا منحوس کہنا جائز نہیں کہ زمانہ خود کبھی فاسد نہیں ہوتا زمانہ میں بسنے والے فاسد و مفسد بن جاتے ہیں ایسے ہی کسی حصہ مکان اور جائے توطن کو منحوس یا مذموم سمجھنا جائز نہیں کہ یہ حصہ خود کبھی فاسد نہیں ہوتا اُس کے باشندے برے اور بھلے ہوتے ہیں۔ بجز اس کے کہ کسی قطعہ کو مالک الملک اپنی خصوصی تجلیات کا مورد بنادے اور خود اس حصہ مکان میں مخصوص برکات کے آثار سما جائیں تو وہ اسی حد تک قابل مدح ہو جائیگا لیکن جہاں یہ خصوصیت نہ برتی جائے تو وہاں مطلقاً نسبت کی برکت رہے گی جس سے کوئی قطعہ زمین خالی نہیں اور اس لئے کوئی حصہ بھی بذاتہ قابل مذمت اور لائق تشنیع و طعن ثابت نہ ہوگا کہ اس سے وطنی کشیدگی اور منافرت کی جڑ اور بنیاد قائم ہو۔

یہ تو ممکن ہے کہ بوجہ تجلیات الہی کوئی حصہ زمین خدا کی طرف سے بہت اعلیٰ اور افضل بنا دیا جائے لیکن اس سے دوسرے قطعہ زمین کو منحوس یا مذموم ہونا لازم نہیں آسکتا کہ اُسے قابل تشنیع سمجھ لیا جائے اور وطنی فرقہ واریت یا کشیدگیوں کا ذریعہ قرار دے دیا جائے جبکہ ہر خطہ زمین کو کسی نہ کسی مخصوص بندہ خدا کی نسبت کا شرف حاصل ہے پس زمین کے ٹکڑوں میں افضل و فاضل کی نسبت تو قائم رہے گی لیکن فاضل و منحوس کی وہ نسبت نہ ہوگی جس سے کسی وطن کی توہین کا دروازہ کھلے اور قوموں میں وطنی تعصبات بھڑک اٹھیں۔

قرآن حکیم نے اس بارہ میں وطنی مساوات کا ایک ایسا عجیب و غریب اصول ارشاد فرمایا کہ جس کے زیر عمل رہتے ہوئے اقوام کلیہً وطنی تعصبات سے پاک ہو سکتی ہیں۔ فرمایا۔

”زمین خدا کی ہے جسے چاہے وارث بنادے“ (سورۃ الاعراف آیت نمبر ۱۴۸)

اول جملہ میں پوری زمین کو اپنی طرف نسبت دے کر اور اپنی چیز کہہ کر اس میں شرف

فضل کی یکسانی بھی قائم فرمادی کہ اس سے وطنی اونچ نیچ کا سوال ہی باقی نہ رہے۔ اور پھر پوری زمین پر صرف اپنی ملکیت ثابت فرمادی جس سے مخلوق کی ملکیت منفی ہو جاتی ہے اور ظاہر ہے کہ نفی ملکیت کے ساتھ کسی کے لئے نہ فخر کی گنجائش باقی رہتی ہے نہ عصبیت کی کہ اس سے فرقہ وارانہ کشیدگی کے جذبات ابھریں۔

مگر اس کا امکان تھا کہ کسی حصہ زمین کی، ملک (ملکیت) خدا کی طرف سے کسی فرد یا قوم کو منتقل کر دی جائے۔ اور اب وہ خدا کے بجائے اس کی ملکیت میں آجائے تو دوسرے جملہ میں اس کی نفی بھی فرمادی کہ اگر کسی کو کوئی حصہ زمین ملے گا تو وہ بطور توریث (وارث قرار دیئے جانے) کے ملے گا نہ بطور تملیک کے جس کا حقیقی مالک وہی رہے گا جو حقیقی وارث ہوگا۔ جس کے بعد کوئی وارث ہی نہ ہو اور سب جانتے ہیں کہ وارث کو محض اس لئے زمین ملتی ہے کہ مورث دنیا میں نہیں رہتا۔ ورنہ اگر وہ موجود ہوتا تو زمین اس کے نام نہ لگتی۔ سو ظاہر ہے کہ جو صورت اس بارہ میں مورث کی ہے کہ وہ چلا گیا اور زمین وارث کی طرف منتقل ہوگئی وہی صورت اس وارث کی بھی ہے کہ یہ بھی چلا جائیگا اور زمین اس کے وارث کی طرف منتقل ہو جائیگی۔

اس صورت حال سے دلوں میں بجائے مالکانہ تعصبات کے جذبات ابھرنے کے صرف امانت کے دوائی (محرکات) پیدا ہو سکتے ہیں۔ ہر شخص کسی وطن یا حصہ زمین میں رہ کر یہ سمجھے گا کہ جیسے مجھے یہ حصہ زمین محض اس لئے مل گیا ہے کہ میرا مورث دنیا میں باقی نہ رہا اور زمین رہ گئی ایسے ہی میرا بھی انجام یہی ہے کہ میں دنیا میں نہ رہوں گا اور یہ زمین رہ جائے گی جو میرے وارثوں کے ہاتھ لگے گی۔ اور جب میرے بعد بھی اس زمین کو چھوڑ چھوڑ کر سب اسی طرح چل دیں گے جس طرح میرے سے پہلے اسے چھوڑ چھوڑ کر چل دئے تو زمین پر حقیقتاً قبضہ مالکانہ صرف اسی کارہ جائیگا جو اس زمین کو نہ کبھی چھوڑ کر گیا نہ جائیگا اور وہ مالک الملک ہے کہ جس کا کوئی بعد ہی

نہیں کہ اس کے بعد اس کا بھی کوئی وارث پیدا ہو پس وہی حقیقی وارث ہے اور وہی حقیقی مالک ہے۔ و کنا نحن الوارثین۔

ظاہر ہے کہ جب آدمی یہ کو سمجھا دیا جائے کہ وہ نہ زمین یا وطن کا مالک حقیقی ہے نہ مالک عارضی صرف برائے چندے متصرف اور منتفع (چند دنوں کے لئے عمل دخل رکھنے والا اور فائدہ اٹھانے والا) ہے اور وہ بھی بطور تملیک کے نہیں بلکہ بطور توریث کے جو اگلوں سے لیتا ہے اور بچپلوں کو دے دیتا ہے۔ تو اس میں کسی خطہ زمین کی نسبت مالکانہ اور متعصبانہ جذبات ہی نہ ابھریں گے جو وطنی منافرت اور وطنی فرقہ واریت کی شان پیدا کر کے اقوام کو باہم دست و گریباں بنائے۔

بہر حال اسلام نے وطنی تعصبات ختم کرنے کے لئے اول تو تمام وطنوں کے فضائل اور

تقدیس کا دروازہ کھولا تا کہ وطنی توہین کا پھانک بند رہے اور تو میں ایک دوسرے کے قریب ہوں اور ان میں وطنی منافرت اور وطنی اونچ نیچ نہ پیدا ہو جس سے وطنی فرقے بن جائیں اور دست و گریباں ہوں اور پھر ساری زمین اور سارے ہی وطنوں پر خدا کی ملکیت کا اعلان کر کے انسانوں کو اُس میں یکساں منتفع اور یکساں وارث بتایا تا کہ وطنی مساوات کا جذبہ ابھر کر وطنی فرقہ واریت کا بیج و بن سے استیصال ہو جائے اور دنیا کی قومیں وطنی محبت کی راہ سے بھی ایک دوسرے کے وطن پر متعصبانہ یورش (حملہ) نہ کریں اس سے اسلام کی بین الاقوامیت کے ساتھ اس کی بین الاوطانیت بھی کھل کر سامنے آ جاتی ہے اور واضح ہو جاتا ہے کہ اسلام ہی ایک ایسا مسلک اور ازم ہے جو ہر نوع کی تعصب آفرینی سے پاک رہ کر دنیا کی اقوام کو بلحاظ وطن بھی ایک پلیٹ فارم پر جمع کر سکتا ہے۔ پس جو لوگ محدود وطنیوں کے نام پر چند فرقوں کو جمع کر لینے کا منصوبہ باندھ کر ہی یہ سمجھ لیتے ہیں کہ انہوں نے وطنی جمہوریت قائم کر لی ہے۔ وہ درحقیقت دھوکہ میں ہیں حقیقی اور عالمگیر وطنی جمہوریت (جس کا نقشہ ابھی اسلامی روایات سے پیش کیا گیا) اسے بھی فرقہ واریت ہی کہتی ہے۔

جس میں سینکڑوں وطنی تعصبات پرورش پاتی رہتی ہیں اور وقت پر ابھرتی ہیں تو دنیا کو تہہ و بالا کر ڈالتی ہیں۔ اس لئے جب بھی دنیا فرقہ واریت کو صحیح معنی میں ختم کرنا چاہے گی یا جب بھی وہ عالمی جمہوریت کے نقطہ پر آنا چاہے گی جس میں تمام اقوام اور تمام اوطان برابر ہوں تو اسے صرف اسلامی ہی جمہوریت میں پناہ ملے گی۔ جس میں نسلی نسبتی اور وطنی فرقہ واریتوں کو بیخ و بن سے اکھاڑ کر حقیقی مساوات کا اصول اور قانونی نقشہ پیش کیا گیا ہے۔

مالی فرقہ واریت: منافرت کی ایک سب سے مؤثر اور مہلک جز مالی فرقہ واریت ہے۔ یعنی مال کی تقسیم ایسے غلط انداز سے ہو کہ طبقاتی توازن اور موزوں مساوات قائم نہ رہے۔ ایک طبقہ بے حد مالدار اور ایک بے حد نادار ہو جائے۔ اس سے مالی اونچ نیچ پیدا ہو کر طبقاتی کشمکش شروع ہو جائے۔ اس میں دو جانبیں (سمتیں) نکلتی ہیں ایک افراط کی کہ ایک طبقہ سرمایہ دار ہو اور دوسرا نادار اور محض مزدور ہو جس کی عریزی (محنت) سے مالدار طبقہ عیش کرتا رہے۔ اس میں طبقاتی منافرت ناگزیر ہے جسے مالی فرقہ واریت کہنا چاہئے۔ اس کی ایک جانب تفریط ہے کہ اس کشمکش کو مٹانے کے لئے کلی مساوات قائم کر دی جائے اور قانون کی قوت سے اسے نافذ کر دیا جائے یعنی سرمایہ دار سے سارا سرمایہ چھین کر ملک کے خزانہ کو دے دیا جائے اور اس سے سب کو برابر تقسیم کر دیا جائے۔ اس سے بھی کشمکش رفع نہیں ہو سکتی۔ کیونکہ انسانوں میں کسب مال کی استعدادیں متفاوت ہیں ان کا طبعی تقاضا تھا کہ جیسا ان میں (فطری) تفاوت ہے ویسا ہی ان کے ثمرات و نتائج میں یہی فرق رہے کہ ایک کے پاس اس کی محنت کا ثمرہ زیادہ ہو یوجہ قوت استعداد و عمل اور ایک کے پاس (نسبتاً) کم ہو یوجہ قلت استعداد و ضعف عمل پھر بھی اگر زبردستی برابری اور معاشی مساوات قائم کر دی جائے گی تو اول تو سرمایہ دار کے دل میں غریظ (غصہ) پیدا ہوگا کہ کمائی میری محنت کی اور اس میں زبردستی حصہ دار وہ ہیں جن میں اکتساب مال کی صلاحیت ہی نہیں۔ اور نادار اس حصہ کو انتقامی

جذبات کے تحت شفاء غیظ (غصے کے علاج) کے ساتھ قبول کرے گا کہ بہت عرصہ کے بعد اس سرمایہ دار پر آج قابو پایا ہے اس نے بہت دن عیش کی ہے۔ آج ہم کریں گے اس سے سرمایہ دار میں چڑ اور رقابت مزید برآں ہوگی۔ اور سرمایہ دار کے غیظ اور نادار کے زہر خند کا نتیجہ پھر وہی جذباتی کشمکش کی صورت میں ظاہر ہوگا۔ اسی کے ساتھ دوسری مضرت یہ ہوگی کہ سرمایہ دار کے تو اے اکتساب مضحک اور ست ہو جاویں گے جب وہ دیکھے گا کہ میں اپنی معنوی قوتوں سے خود منفع نہیں ہو سکتا۔ محنت میں کروں گا اور نفع دوسرے اٹھائیں گے تو ایسی مصیبت بھرنے کی کیا ضرورت ہے؟ اور یہی تو اے عمل کا اضمحلال ہے جو پورے طبقہ میں سرایت کر کے اسے کمزور بنا دے گا اور اس کا نقصان ملک کو پہنچے گا۔ (یہ گفتگو اس صورت میں ہے جب مالدار طبقہ واقعی محنت کرے اور دوسروں کی محنت پر کچھ نہ اڑائے۔ ش۔ م۔ ف۔) ادھر نادار طبقہ کو جب کم سے کم محنت پر اتنا ہی مل جائیگا جتنا کہ پوری محنت پر ملتا تھا تو اس میں تعطل عمل کے جرائم سرایت کریں گے اور نتیجہ یہ ہوگا کہ پوری قوم تعطل۔ بے عملی۔ باہمی غیظ اور عدم توازن کا شکار ہو کر رہ جائیگی اس لئے یہ فرقہ واریت نہ معاشی اونچ نیچ سے جاسکتی ہے نہ معاشی مساوات سے بلکہ معاشی توازن سے جو کسی حد تک قانون کی قوت پر قائم ہو۔ اور کسی حد تک اخلاق کی طاقت پر یعنی قانون سے توازن قائم کیا جائے۔ اور اخلاق سے مساوات پیدا کی جائے اسلام نے فطری طور پر اس مسئلہ کو حل کر دیا۔ سب سے پہلے تو اس نے بتلایا کہ یہ مال تمہارا ہے ہی نہیں خدا کا ہے۔ جتنا چاہے تمہیں دے۔ اور جتنا چاہے روک لے۔ سو جتنا ملے اس پر شکر کرو اور جتنا نہ ملے اس پر صبر کرو اور خوشدلی سے رضائے الہی پر راضی اور مطمئن رہو۔ اس سے قدرتا مالدار کے دل میں غرور و فخر نہیں آ سکتا۔ اور نادار کے دل میں جزع فزع اور شکوہ نہیں آ سکتا۔ ارشاد خداوندی ہے!

”تا کہ جو چیز تم سے جاتی رہے تم اس پر رنج نہ کرو اور تا کہ جو چیز تم کو عطا فرمائی ہے اس

پر اتر اڑ نہیں،‘ (سورۃ الحدید آیت نمبر ۲۳)

پس جب انسانی ملک (ملکیت) کا تصور ہی قائم نہ رہا تو فخر و تعصب اور رقابت و تحقیر کے جذبات تو ہمیں سے ختم ہو جاتے ہیں اور اخلاقی کشمکش باقی نہیں رہتی۔ اب آگے تقسیم کا سوال رہ جاتا ہے سو جبکہ وہی فرمودہ خداوندی کے مطابق ہو تو تسلی یہ ہو جاتی ہے کہ اس میں بے انصافی یا جانبداری کا کوئی تو احتمال یا شبہ تک ہی نہیں ہو سکتا۔ جو دینے یا لینے والے کے دل میں شکوک پیدا کرے۔ اس لئے دینے اور لینے والا تقسیم کنندہ اور تقسیم قبول کنندہ دونوں اطمینان قلب اور بغیر کسی ادنیٰ بے اعتمادی کے دیں اور لیں گے اور اس سے جذباتی کشمکش کا خاتمہ ہو جاتا ہے۔

اس کے بعد تقسیم کا پروگرام آتا ہے سو اس میں مالک حقیقی نے کتنی ہی اشیاء میں تو شخصی ملک ہی قائم نہیں کی جس میں کشمکش ہوتی تھی جیسے سمندر اور سمندری ذخیرے آزاد، پہاڑی لکڑی اور ہر نوع کا شکار آزاد، کوہستانی معدنیات آزاد، نمک سازی آزاد، شہر کے متصل افتادہ زمینیں آزاد جن میں مویشی چرائے جائیں وغیرہ آج کی جنگیں سمندروں کے کناروں پر اٹھتی ہیں۔ اور تری و خشکی میں فساد پھیلتا چلا جاتا ہے (معدنیات کی) کانوں پر اٹھتا ہے جس سے جانیں تلف ہوتی ہے سو ان میں شخصی ملکیت ہی باقی نہیں رکھی گئی۔

پھر جہاں تک شخصی ملکیت قائم کی جیسے آزاد تجارت سے اکتساب مال ہو اس کے بارے میں ناداروں پر خرچ کا حکم دیا گیا مگر بایں الفاظ

”خرچ کر لو ان چیزوں سے جو ہم نے تم کو دی ہیں،“ (سورۃ المنافقون آیت نمبر ۱۰)

اس لئے خرچ کرنے میں کوئی تنگی یا ضیق نہیں ہو سکتی۔

پھر اس میں طبائع کی رعایت رکھ کر قوانین پیش کئے گئے جس مال کے کسب میں محنت زیادہ ہے اس میں دوسرے کا حق کم کر دیا گیا ہے کہ طبعاً اس کے تقسیم کرنے میں دل پر بوجھ ہوتا

ہے اور جس مال کے حصول میں بندہ پر محنت کم ہے اسی میں غرباء کا حق بڑھا دیا ہے تاکہ دینے میں گھٹن نہ ہو اور خوش دلی سے مال تقسیم کیا جائے۔ سب سے زیادہ محنت تجارت میں ہے کہ تاجر کا دماغ چوبیس گھنٹے تجارت کے جوڑ توڑ میں لگا رہتا ہے۔ اس لئے اس میں سالانہ محصول زکوٰۃ چالیسواں حصہ رکھا گیا یعنی سو پر ڈھائی روپیہ جو کم اور کم سے کم ہے۔ اس سے کم محنت زراعت میں ہے کہ کھیتی پر کسان کو تین چار ماہ کی محنت ہوتی ہے یعنی آپاشی وغیرہ اور پھر وہ صلہ لے کر گھر آ جاتا ہے اور سال بھر کھاتا ہے۔ اس لئے اس پر محصول بڑھا دیا گیا اور بیسواں حصہ غرباء کا حق رکھ دیا گیا۔ یعنی سو پر پانچ روپیہ اور اگر زمین بارانی ہے اور آب پاشی کی محنت بھی نہ پڑی صرف تخم ریزی اور دو تین ماہ دیکھ بھال پر معاملہ ختم ہو گیا۔ تو شرعی محصول اور زیادہ کر کے عشر (دسواں حصہ) رکھ دیا گیا ہے یعنی سو پر دس۔ اور اگر بلا محنت و مشقت دھینہ ہاتھ لگ گیا تو محصول اور زیادہ بڑھا کر خمس (پانچواں حصہ) کر دیا گیا ہے۔ یعنی سو پر بیس۔ پھر اسی طرح مویشیوں میں زکوٰۃ رکھی گئی اور بواسطہ بیت المال غرباء کا حق قائم کیا گیا۔ مثلاً اونٹوں میں جو دو دو سال کے پورے ہو کر تیسرے سال میں قدم رکھیں اور پانچ کی تعداد میں ہوں تو ان پر ایک بکری لی جائیگی۔ گائیوں کی تعداد تیس تک ہو جائے تو ان میں سال بھر سے زیادہ کا ایک بچہ گاؤ لیا جائیگا۔ بکریاں چالیس ہو جائیں تو ان میں ایک بکری لی جائے گی۔ گھوڑوں میں فی گھوڑا ایک دینار سالانہ یا ان کی قیمت لگا کر ہر دو سو روپیہ پر پانچ روپیہ زکوٰۃ لی جائیگی۔ بہر حال نقد ہو یا سامان تجارت ہو یا مویشی ہوں یا زمین سے حاصل شدہ غلہ ہو ان میں زکوٰۃ یعنی قانونی محصول رکھا گیا۔ پس اگر کسی کے پاس مثلاً ایک لاکھ روپیہ سرمایہ ہے تو سال گذر جانے پر اس کا چالیسواں حصہ یعنی ۲۴۸۰ روپیہ اس سے غرباء کے لئے قانوناً وصول کر لیا جائیگا۔ پھر صدقۃ الفطر واجب کر دیا گیا کہ ہر گھر میں سے فی کس تقریباً پونے دو سیر کی مقدار میں گہیوں یا اس کی قیمت لگائی جائے گویا اگر ایک گھر میں ۱۰ آدمی صاحب نصاب

اور غنی ہیں تو ان میں تقریباً سترہ سیر غلہ یا اس کی قیمت جو فی زمانہ (آج سے پچاس سال قبل) تقریباً تیرہ چودہ روپیہ ہوتی ہے غرباء کے لئے دینی لازمی ہوگی۔ اگر ایک شہر میں ایسے دو سو گھر ہوں تو دو، ڈھائی ہزار روپے کے قریب ان میں سے ایک دن میں غرباء کے لئے بطور حق واجب نکالا جائیگا۔ پھر قربانی بھی اغنیاء (مالداروں) پر واجب کی گئی ہے اور اس میں پھر عزیزوں ناداروں اور غرباء کا حق رکھ دیا گیا ہے۔

پھر اخلاقی حقوق اس کے علاوہ میں کہ ارشاد خداوندی ہے!

”جس طرح خدائے تعالیٰ نے تیرے ساتھ احسان کیا ہے تو بھی احسان کیا کر“ (سورۃ

القصص آیت نمبر ۷)

احسان۔ صلہ رحم۔ حسن سلوک کی اتنی ترغیبیں دی گئی کہ اگر وہ دل میں رچ جائیں۔ اور ایک مسلمان کے دل میں کم و بیش رچی ہوئی ہوتی ہی ہیں تو وہ خود غریب بن جائیگا اور غرباء کو امیر بنا دے گا۔ اور اس میں طبعاً سخاوت اور انفاق فی سبیل اللہ کا جذبہ موجزن ہوگا۔ جیسا کہ یہ سخاوت مسلمانوں کی ایک روایتی چیز ہے۔

پھر اوپر سے اخلاقی ہدایات و نصائح اور دنیا و عیش دنیا کی بے ثباتی اور ناپائیداری کی حقیقت سمجھا کر مال کی محبت دلوں سے نکال دی گئی جس کے ہوتے ہوئے سونا چاندی اور کنکر پتھر میں کوئی رِق نہیں رہتا۔ اور آدمی بے دریغ خرچ کرنے میں جری اور جمع کرنے میں محتاط ہو جاتا ہے اور اس سب کے بعد آخر میں قانون وراثت رکھ دیا ہے جس سے کسی کا مال و جائیداد وغیرہ ایک گھر میں باقی ہی نہیں رہ سکتا۔ جس سے واضح ہے کہ اسلام نے مالیات کو جمع کے اصول پر نہیں تقسیم کے اصول پر قائم کیا ہے۔ پس جس مسلک میں مالیاتی سلسلہ قائم ہی تقسیم کے اصول پر ہو۔ اور جمع کو اس میں مذموم رکھا گیا ہو۔ اور اوپر سے اس میں اجر و ثواب کے وعدے اور رضا الہی کی

بشارتیں بھی دی گئی ہوں تو وہ مال نہ صرف تقسیم ہی ہوگا بلکہ دل کی انتہائی بشارت اور امنگ سے غرباء کو دیا جائیگا۔ ظاہر ہے کہ غرباء سے نہایت ہی منت پذیری اور احسان مندی سے قبول کریں گے۔ جس سے ایک طرف تو تقریباً مالی مساوات قائم ہو جائیگی۔ اور دوسری طرف امیر و غریب میں اخلاقی رابطہ اور محبت و مودت کے جذبات پیدا ہوں گے۔ مالدار طبقہ تو تقسیم کر کے یوں خوش ہے کہ میری دنیا بھی درست ہوگئی اور آخرت بھی بن گئی نیز عطاء کی فرحت و بشارت اس کے دل میں ہوگی۔ احسان (حسن سلوک) کرنے کی مسرت سے دل لبریز ہوگا۔ اور نادار طبقہ لے کر یوں مسرور ہوگا کہ ہم لاوارث اور بے کس نہیں ہیں۔ یہ امراء ہمارے سر پرست ہمارے محسن اور بھرتیہ ماں باپ ہیں جو کسی حالت میں ہمیں فراموش نہیں کرتے زمین سے غلبہ آنے پر ہمیں یاد کرتے ہیں تجارت کے منافع اور اس المال میں سالانہ ہمیں یاد کرتے ہیں۔ مویشی آجائیں تب ہمیں یاد کرتے ہیں۔ عید فطر و اضیٰ آجائے جب ہمیں نہیں بھولتے۔ خزانہ مل جائے تب ہمیں فراموش نہیں کرتے۔ اور یوں عموماً احسان و سلوک میں کسی وقت ہمیں نہیں بھولتے تو ان سے زیادہ ہمارا خیر گراں اور کون ہو سکتا ہے (اس لئے اس اسلامی اصول پر امیر و غریب ایک دوسرے کے محسن، خادم، شفیق و مطیع ہوں گے ش۔ م۔ ف۔) اور اس طرح قوم کے ان دو بنیادی طبقوں میں مالی۔ اخلاقی۔ قانونی معاشرتی اور معاشی توازن قائم ہو جائیگا جس میں اول تو نتیجتاً معاشی مساوات ہو جائیگی اور تفاوت رہے گا بھی تو وہ ایسا ہوگا کہ غریب ہزار جان سے یہ چاہے گا کہ اس مالدار کے مال میں اور برکت و اضافہ ہو کہ ہمارا حصہ اور بڑھ جائے گویا مزدور اور غریب چاہے ہی گا نہیں کہ وہ اور مالدار برابر ہو جائیں پس یا مساوات پیدا ہو جاتی ہے یا متفاوت توازن پیدا ہو جاتا ہے جس میں اخلاقیات کا پاکیزہ رنگ آ کر طبقاتی ربط قائم ہو جاتا ہے اور طبقاتی کشمکش ختم ہو جاتی ہے۔ چنانچہ اس کشمکش کے دور سے قبل وہ اسلامی دور جس میں مسلمانوں نے اپنے ان فطری اصول کو

مضبوطی سے تھامے رکھا اور اس کا شاہد عدل ہے کہ یہ کشمکش تخیلات میں بھی موجود نہ تھی۔ اور سرمایہ دار اور مزدور کا سوال ہی درپیش نہ تھا۔ ہر ایک سرمایہ دار تھا اور ہر ایک مزدور بھی تھا۔ ان اصول کے تحت سرمایہ داری کا وجود ہی قائم نہ ہوتا تھا کہ مزدور کا سوال اٹھے۔ اور اگر وجود ہوتا تھا تو مزدور سے زیادہ اس سرمایہ داری (تو نگری) سے کوئی خوش نہ تھا کہ وہ مزدور اور نادار ہی کی تربیت کے لئے کبھی جاتی تھی کیونکہ اسلام نے مالیات کے سلسلہ میں دونوں جانبوں کو ایک ایسی معتدل اور موزوں سطح پر قائم کر دیا تھا کہ معاملہ کے دونوں فریق اپنے اپنے دائرہ میں خوش اور مطمئن تھے جس سے مالیات میں طبقاتی کشمکش فرقہ واریت اور فرقوں کی اونچ نیچ کی بنیادیں ہی منہدم ہو گئی تھیں۔ اس لئے دنیا جب بھی اقتصادیات کے صحیح حل پر آئے گی تو وہ بلاشبہ اسلام ہی کا اقتصادی نظام ہوگا اور ایسا ہونا ناگزیر ہے۔

سیاسی فرقہ واریت: فرقہ واریتوں میں سب سے زیادہ تباہ کن اور مہلک فرقہ واریت سیاسی فرقہ واریت ہے۔ جس میں اقتدار کے لحاظ سے پارٹیاں اور فرقے بنتے ہیں۔ اور وہ اپنی کرسی اور اقتدار کے لئے سادہ لوح عوام کو شکار کر کے اپنے حریفوں سے ٹکر لیتے ہیں۔ بظاہر یہ ٹکر نہایت پر امن با آئین اور معصوم ہوتی ہے لیکن اس کی تہہ میں سب سے زیادہ بد امنی بے اطمینانی اور تباہ کن کشمکش پنہاں (پوشیدہ) ہوتی ہے۔ اور دنیا میں جنگ کے نام پر اتنی تباہی نہیں آتی جتنی اس امن کے نام سے آتی ہے۔ ہوس اقتدار میں پارٹیاں بنتی اور بگڑتی ہیں اور وہی لوگ جو دین کے نام پر جماعت بننے سے گھبراتے ہیں اس دنیا کے نام پر وہ ساری تباہیاں لاتے ہیں جو دین کے نام پر عشر عشر بھی نہیں آسکتیں۔ ہر پارٹی عوام کے جذبات و رجحانات دھوکا اور فریب سے اپنی طرف کھینچتی ہے اور انجام کار عوام کو دو گروہ بنا کر ان کے جذباتی ٹکراؤ کا تماشا دیکھتی ہے اور ان کا خون دیکھ کر اپنی کامیابی پر مسرور اور شاداں ہوتی ہے۔ دین فطرت نے اس فرقہ واریت کی بنیاد

ہی کو منہدم کر دیا ہے۔ اس نے سرے سے انسانی حکمرانی ہی کا خاتمہ کر دیا ہے حکومت اللہ کی قائم کی ہے اور انسان کو حاکم یا فرمانروا ہونے کے بجائے نائب اور فرمان پذیر بنایا ہے تاکہ سب انسان مل کر یہ نعرہ لگائیں کہ ”ہمارا تمہارا خدا بادشاہ“ یہ اصول پارٹیوں، ملکوں اور اقلیموں کی کشاکش کو ٹھنڈا کر دیتا ہے کیونکہ کشاکش کا آغاز ہی اس نعرہ سے ہوتا ہے کہ ”ہم آقا اور تم غلام“ ہم بادشاہ اور تم رعایا“ لیکن جب ہر قوم دوسری قوم سے کہے کہ نہ ہم آقا نہ تم بلکہ ہم سب کا آقا۔ اور بادشاہ خدا ہے اور ہم تم سب پر حکمران خدا کا مستند اور فطری قانون ہے تو یہ نعرہ نہ صرف انسانوں کی کشاکش ہی ختم کر ڈالتا ہے بلکہ ان کے جذبات اقتدار کو بھی ٹھنڈا کر دیتا ہے اور ان میں بندگی اور عبودیت کی شان آ کر باہمی توافق (ہم آہنگی) اور انس قائم ہو جاتا ہے۔

اسلام نے یہی نعرہ لگایا ہے کہ

”حکم صرف خدا کا ہے تمہارا کام صرف اس کا حکم ماننا ہے سیدھا دین یہی ہے لیکن اکثر انسان جاہل ہیں“ (سورۃ یوسف آیت نمبر ۲۰) جو نہ سمجھتے ہیں اور نہ سمجھنے کی کوشش کرتے ہیں۔

حالانکہ بات بالکل سیدھی سی ہے اور مختصر ہے کہ ملوکیت نام فساد کا ہے۔ اور خلافت نام صلاح کا ہے مگر تعجب ہے کہ دنیا اس پر تو آچکی ہے کہ بد امنی کی جڑ ملوکیت اور شہنشاہی ہے لیکن اس کے معنی صرف شخصی حکومت کے لے کر پارٹی حکمرانی پر آگئے حالانکہ ملوکیت اور شہنشاہی کے معنی شخصی بادشاہت کے نہ تھے بلکہ انسانی بادشاہت کے تھے۔ انسان خواہ ایک ہو یا ایک ہزار جب برسر حکمران آئے گا تو اسی کا نام شہنشاہی ہوگا اور اس سے وہی فتنے اور وہی مفسدے طبعی طور پر نمایاں ہوں گے جو انسانی شہنشاہی کے لوازم ہیں یعنی استبداد اور استعباد (ذاتی جبر و تشدد اور غلام سازی) عدوان اور ظغیان (زیادتی اور سرکشی) تفریق و تخریب (پارٹی بازی اور سر پھٹول) نکاکار اور تقاخر (سر مایہ داری اور شیخی) جوع الارض و سفاکی (ہوس اراضی اور خونریزی) وغیرہ

اسلام نے ان تمام کشمکشوں کا قرار واقعی استیصال کر کے خالص فطری نظام کی طرف طبائع کو توجہ دلائی ہے۔ جس میں یکسانی ہو، مساوات ہو، مراعات ہو، مروت ہو، خیر ہو اور خیر خواہی ہو۔ اس نے طبعی جذبات کو مٹایا بھی نہیں۔ اور آزاد بھی نہیں چھوڑا۔ اُن میں قیدیں ایسی اضافہ کر دیں کہ وہی جذبات صحیح راستہ پر بھی پڑ جائیں اور ان کی پہنائی مضر توں سے بھی نجات مل جائے۔ اور ان تینوں سے اس نے ہر اجتماعی شعبہ حیات میں توازن اور فطری مساوات قائم کر کے اونچ نیچ اور فرقہ وارانہ نزاعات کا خاتمہ کر دیا ہے۔

نسب کے سلسلہ میں عند اللہ اتقا کم کی قید سے نسلی اونچ نیچ اور نسبی فرقہ واریت مٹا دی جس سے انسانی مساوات قائم ہوئی۔

نسبتوں میں ایمان بالرسول (بلا تفریق) کی قید سے نسبی اونچ نیچ اور مذہبی فرقہ واریت مٹا دی جس سے ایمانی مساوات پیدا ہوئی۔

تفضیلیت کے سلسلہ میں مدح مقابلہ ممنوع ٹھہرا کر تفضیلی اونچ نیچ مٹا دی جس سے مدحیاتی اور اعتقادی مساوات قائم ہوئی۔

وطنیت کے سلسلہ میں ان الارض لیسہ کی قید لگا کر وطنی اونچ نیچ اور جغرافیائی فرقہ واریت مٹا دی جس سے وطنی مساوات قائم ہوئی۔

دولت کے سلسلہ میں ملک الہی اور انفاق فی سبیل اللہ کی قید سے مالی فرقہ واریت مٹا دی جس سے معاشی مساوات نمایاں ہوئی۔

حکومت کے سلسلہ میں ان الحکم الا للہ، کی قید سے انسانی حکومت اور مخلوقاتی جاہ و اقتدار کی فرقہ واریت اور پارٹی سسٹم مٹا دیا جس سے سیاسی مساوات قائم ہوئی۔

بہر حال کسی بھی دو طرفہ معاملہ میں جانبداری یا افراط و تفریط کا شائبہ باقی نہیں چھوڑا

جس سے یہ فرقہ واریتیں ابھرتی ہیں بلکہ خالص عدل و اعتدال کا نقطہ نمایاں کر کے سامنے رکھ دیا ہے اور ان میں سے ہر چیز کے رد و قبول کا معیار خدا کا نام اور خدا کا حکم قرار دیا ہے جس کی حکمرانی اور حقیقی بادشاہت اور اسکی اطاعت و انقیاد سے دنیا کے کسی فرد بشر کو انحراف نہیں اور اس لئے اس نے اعلان عام کیا کہ

”آؤ ایک ایسی بات کی طرف جو کہ ہمارے اور تمہارے درمیان برابر ہے یہ کہ بجز اللہ کے ہم کسی اور کی عبادت نہ کریں اور اللہ کے ساتھ کسی کو شریک نہ ٹھہرائیں۔ اور ہم میں سے کوئی دوسرے کو رب قرار نہ دے خدا تعالیٰ کو چھوڑ کر۔ پھر اگر وہ لوگ اعراض کریں تو تم لوگ کہہ دو کہ تم اسکے گواہ رہو کہ ہم تو ماننے والے ہیں۔“ (سورۃ العنبران آیت نمبر ۶۳)

خلاصہ یہ نکلا کہ دنیا کے ان بکھرے ہوئے عناصر و اجزاء کو جو فرقہ وارانہ کشمکش میں پڑے دم توڑ رہے ہیں نہ وطن جوڑ سکتا ہے کہ اس میں خود حد بندی اور تفریق ہے نہ نسل و خون جوڑ سکتا ہے جس میں خود رنگ و بو کا تضاد ہے نہ قومیت جوڑ سکتی ہے جس میں خود کالے گورے اور روشن و تاریک کا فرق ہے نہ دولت و حکومت جوڑ سکتی ہے۔ جو خود حرص و ہوس کا ٹکراؤ اور تضاد سے منشاء (پیدا شدہ) جنگ و جدال ہے نہ کہ منشاء میل و محبت۔ نہ مختلف مذاہب کے لیبل جوڑ سکتے ہیں۔ جو خود رنگارنگ ہو کر انسانوں کو رنگ برنگ کئے ہوئے ہیں۔ بلکہ وہی اصل الاصول ذات جوڑ سکتی ہے۔ جس میں نہ تفرق ہے نہ ترکیب نہ جزئیت ہے نہ بعضیت نہ رنگ ہے نہ بو۔ نہ صورت کی حد بندیاں ہیں نہ شکل کی رنگارنگیاں، نہ نسلیت ہے نہ قومیت نہ وطنیت کی نسبت ہے نہ قومیت کی خصوصیت۔ نہ حد بندی ہے نہ تفریق و تقسیم بلکہ وحدانیت محضہ ہے یکتائی ہے محبوبیت عامہ ہے۔ مرکزیت مطلقہ ہے وہ جو سارے وطنوں سے بالاتر، تمام قومیتوں سے اوپر، ہر نسل و خون سے بری، ہر محتاجی سے منزہ، ہر عیب و نقص سے مبرا، ہر غرض اور لوٹ سے پاک اور ہر جانبداری اور طرفداری

سے مقدس اور اس لئے سارے وطنوں پر یکساں حکمران ساری نسلوں کا بلا شرکت غیرے خالق ساری قوموں کا تہما ربی اور سارے ہی اعیان و اکوان زمان و مکان اور ارواح و اجسام میں تن تنہا متصرف ہے جس کا نام مبارک اللہ ہے جس کی شان غنی عن العلمین ہے جس کا لقب رب العالمین ہے جس کی صفت ارحم الراحمین ہے جس کا خطاب خودی احکم الحاکمین ہے۔ اسی کی معبودیت پر سب متفق ہیں اسی ایک کو سب اپنا مالک مانتے ہیں۔ اور اسی کو سب مختلف ناموں سے یاد کرتے اور پکارتے ہیں۔ اس لئے ان بکھری ہوئی قوموں کو اسی کا نام جوڑ سکتا ہے جو سب کے دلوں میں یکساں پر عظمت ہے کہ اس کا نام آتے ہی سب گردن جھکا دیتے ہیں ایک وطن والا دوسرے کے وطن کے آگے کبھی نہیں جھکے گا۔ لیکن یہ دونوں وطن مل کر اس کے نام پر جھک جائیں گے۔ ایک قوم دوسری قوم کی غلامی اور زبردستی خود کبھی قبول نہیں کرے گی لیکن یہ دونوں قومیں مل کر خدائے برتر کی غلامی میں فخر محسوس کرنے لگے گی۔ ایک نسل دوسری نسل سے یقیناً رقابت کا چور دل میں رکھے گی۔ لیکن یہ ساری نسلیں مل کر اس کی حاکمیت کو بالیقین مان لیں گی۔ پس ہر اونچ نیچ کو مٹا کر ہر ذات پات کو قطع کر کے ہر فرقہ واریت کو ختم کر کے جو چیز دنیا کے ان متضاد عناصر کو ایک سطح پر لاسکتی ہے۔ وہ خدا کا نام ہے یعنی من و تو میں ہمہ شامیں اور ہم میں اور تم میں جو چیز یکساں اور برابر ہے وہ خدا کی معبودیت ہے۔ اگر بلا شرکت غیرے اس کی ذات کو سب اپنے سامنے رکھ لیں تو یہی ایک نقطہ اشتراک ہے۔ جو اقوام عالم کو جوڑ سکتا ہے۔ یہی وہ کلمہ ہے جس کو کلمۃ سواء بیننا و بینکم کے بلیغ عنوان سے قرآن نے دنیا کی قوموں کے سامنے پیش کیا ہے۔ پس اسلام نے اگر فرقہ واریتیں مٹانے کے لئے قوموں کی شخصی خصوصیتوں سے الگ ہو کر ایک جامع، واسع، غالب، مرجع الکل اور مرکز الکل نقطہ اشتراک کی طرف توجہ دلائی تو کیا یہ اسلام کا کوئی جرم ہے کہ فرقہ واریت کا نام لے کر اس سے ڈرایا جائے؟ وہ تو انتہائی وسعت و رواداری سے دنیا کی قوموں کو فرقہ وارانہ

کشاکش سے بچانے کے لئے ان کی قدر مشترک کی طرف لا رہا ہے تاکہ اقوام دنیا میں باہمی اشتراکیت عمومیت اور وسعت پیدا ہو جائے۔ اور واضح کر رہا ہے کہ اشتراکیت عامہ پر لانے والے ازم اگر دولت، وطن، قوم، نسل، رنگ، اقتدار وغیرہ کے نقطوں پر اقوام عالم کو جمع کرنا چاہیں گے تو وہ نہ صرف یہی کہ اس مقصد میں ناکام ثابت ہونگے بلکہ فرقہ واریت کی آگ کو بھڑکانے والے ثابت ہوں گے کیونکہ یہی چیزیں تو فرقہ واریتوں کا سرچشمہ ہیں جس سے دنیا فرقہ وارانہ تعصبات کے جہنم میں جل رہی ہے تو پھر ان ہی سے فرقہ واریت کے استیصال کی امیدیں باندھنا یا تو نادانستہ دد و ضدوں کو جمع کرنا ہے جو محال ہے یا دانستہ دنیا کو دھوکہ دینا ہے جو انتہائی خود غرضی ہے۔

کہا جا سکتا ہے کہ آج خدا اور مذہب کا نام لے کر بھی تو فرقہ وارانہ کشمکش کو ہوا دیج رہی ہے اور اس نام پر بھی تو لاکھوں بندگان خدا کے خون اور جذبات سے کھیلا جا رہا ہے۔ تو کیا یہ نام بھی کہیں فرقہ وارانہ کشیدگیوں کا سرچشمہ تو نہیں؟ اس صورت میں قرآن کا اس نام کو کلمۃ سواۃ فرمانا آخر کیا معنی رکھتا ہے؟ میں عرض کروں گا کہ قرآن حکیم نے محض خدا کے نام یا مذہب کے لیل کو بطور نقطہ اشتراک پیش نہیں کیا اور نہ اسے کلمۃ سواۃ فرمایا۔ بلکہ خدا کی تہا معبودیت اور بلا شرکت غیرے حاکمیت کو قدر مشترک اور کلمۃ سواۃ کہا ہے جس کی تمام دنیا دعویٰ داری ہی نہیں بلکہ اسے دل سے معقول بھی تسلیم کرتی ہے۔ فرق صرف اتنا ہے کہ اور قوموں نے فرقہ و اختلاف مٹانے کا پروگرام اس بین العالمی کلمہ سے اخذ نہیں کیا بلکہ وطن قوم، اور نسل وغیرہ کے کلمات سے لیا ہے جو خود فرقہ واریتوں کا سرمنشاء ہیں مگر اپنی غلط فہمی یا خود غرضی نے اسے تہذیب کا نام دیا ہے خدا کے نام پر یا کم از کم اس کا نام لے کر یہ وطنی اور قومی خود غرضیاں پھیلا رکھی ہیں۔ اس لئے لوگوں کی یہ ساری اختراعی فرقہ بندیوں خدا کے نام لگ جاتی ہیں۔ اور سطح پرستوں کو یوں نظر آنے لگتا ہے کہ یہ ساری جنگیں اور قومی جھگڑے خدا کے نام نے دنیا میں پیدا کر رکھے ہیں۔

اس کے برعکس اسلام نے چونکہ ان سب وطنی قومی نسلی اور لسانی وغیرہ کے امتیازات کو مٹا کر عالمگیر اخوت اور عالمگیر اتحاد کا عملی پروگرام اس ذات سے لیا ہے۔ جو بین العالمیت سے بھی بالاتر ہے کہ سارے عالم ہی خود اس کی لامحدود وسعتوں کے احاطہ میں آئے ہوئے ہیں۔ اور یہ ہماری ساری حد بندیاں اس کی لامحدودیتوں کے نیچے آ کر ختم ہو جاتی ہیں اس لئے وہ فرقہ و اختلاف کو تو کھلے بندوں ان وطن و قوم وغیرہ کے دیوتاؤں کے سر ڈالتا ہے۔ اور وحدۃ و اتحاد عالمگیریت اور بین الاقوامیت بلکہ بین العالمیت کی وسعتیں خدائے برتر کے نام لگاتا ہے جو ایک واقعی حقیقت ہے نہ خود فریب میں ہے نہ دوسروں کو فریب دینا چاہتا ہے۔ بلکہ جو جس کا حصہ ہے وہ اسی کو دیتا ہے وحدت خدا کو دیتا ہے۔ اور شرکت و کثرت اور اس کی تضاد سامانی ان وطن و قوم وغیرہ کے رشتوں کو، اس کا حاصل یہ نکلتا ہے کہ اور قوموں کے پاس اس دعویٰ یا عقیدہ کا کہ خدا کا نام ہم سب میں قدرے مشترک ہے کوئی پروگرام نہیں ہے کہ اسے پیش کر کے وہ اقوام کو جوڑ سکیں ان کے پاس پروگرام ہے تو اسی وطنیت اور قومیت وغیرہ کا ہے جسے مقبول بنانے کے لئے بہ تکلف خدا کے نام لگایا جاتا ہے۔ مگر اس فریب آمیز نامزدگی سے ان فرقہ خیز اشیاء کی حقیقت چھپی نہیں رہتی۔ اور وہ اس نامزدگی کے باوجود بھی دنیا میں وہی کشمکش اور منافرت باہمی کا زہر پھیلاتی ہیں جو ان کی اصلیت میں رکھا ہوا ہے۔ اور جب دنیا ان کی زہر افشانیوں سے تنگ اور مایوس ہو کر ان وطن وغیرہ کے کلموں سے ہٹنے لگتی ہے تو یہ فریب دہندگان ازلی ان حامیوں اور ناکامیوں کو خدا اور مذہب کے سر ڈال کر وطن وغیرہ کے کلمات کی تقدیس کرنے لگتے ہیں اور خود بری الذمہ بن جاتے ہیں لیکن اسلام کے پاس اس عالمگیری اور بین الاقوامیت کا صحیح، معقول اور منقول پروگرام موجود ہے۔ اس لئے نہ اسے فریب خوردگی کی ضرورت ہے نہ فریب دہی کی۔ وہ کھلے بندوں دعویٰ کرتا ہے کہ عالم کے انتشار کا اصلی سبب ہی ان فرضی خداؤں وطن و قوم و نسل و رنگ کے سامنے سر بسجود ہونا ہے جس

کے جوہر میں حد بندی اور انقطاعیت (کلکڑوں میں باٹنا) داخل ہے اسلئے جب تک نسلی امتیازات وطنی تفویقات اور قومی افتراقات مٹانہیں دیئے جائیں گے اس وقت تک یہ باہمی بد اعتمادی منافرت دھڑہ بندی اور مابینی (باہمی) آویزش ختم نہیں ہو سکتی۔ اور اس کے بعد جب تک کسی ایسے ایک مرکز سے وابستگی نہ ہوگی جس کے جوہر ہی سے تفرقہ، تعدد، تضاد، کثرت، حد بندی اور انقطاعیت خارج ہو اس وقت تک عالم میں باہمی وحدۃ، الفت، جذب و کشش، میل ملاپ اور اتحاد ذات البین پیدا نہیں ہو سکتا۔ اور وہ صرف اللہ کی ذات بابرکات ہے اس لیے اس نے ایک پروگرام تو منفی پہلو میں پیش کیا جس کی رو سے ہر غیر اللہ کی مرکزیت ختم ہو جاتی ہے۔ جو مخلوق کو منتشر کر دے خواہ وہ وطن ہو نسل ہو قوم ہو، دولت ہو، حکومت ہو، صورت ہو، مورت ہو اپنا نفس ہو یا عناصر و کواکب کے نفوس ہوں۔ کچھ بھی ہو کوئی انسان اور کوئی قوم نہ ان کے سامنے جھکے نہ انہیں مرکز فکر بنائے نہ انہیں غایت عمل بنائے نہ یہ چیزیں مساعی اور کوششوں کا مستجاب بنائی جائیں اسی پہلو کی قدرے تفصیل میں نے اس تقریر کے شروع میں پیش کی تھی۔ اور عرض کیا تھا کہ جس کو فرقہ واریت اور دھڑہ بندی کہتے ہیں۔ وہ انہی فرضی دیوتاؤں کے سامنے جھکنے کا ثمرہ ہیں اس لئے اسلام نے وطنی فرقہ واریت نسبی فرقہ واریت اور ہر نوع کی فرقہ واریت کا بیخ و بن سے استیصال کر کے خود ان مصنوعی مرکزوں کو ختم کرتا ہے تاکہ دنیا انتشار سے نجات پاسکے۔ اور منافرت باہمی کے وبال سے یہ دو ارب (اب پانچ ارب سے زائد) کی دنیا چھٹکارا حاصل کر لے اس منفی پروگرام کی تفصیلات سے جن میں شرک اور تفرق کی جڑیں کاٹ دی گئی ہیں قرآن کی آیات اور سنت نبویؐ کی روایات بھری ہوئی ہیں جن کے گنانے کا یہ موقع نہیں۔

رہا اس پروگرام کا مثبت پہلو کہ ان فرضی مرکزوں سے بچ کر اصلی مرکز سے وابستگی کا لائحہ عمل کیا ہے؟۔ بالفاظ دیگر شرک سے بچ کر توحید کامل کا دستور العمل کیا ہو؟ سو یہ پروگرام بھی

اسلام ہی دنیا کو سکھلا سکتا ہے۔ کیونکہ جو ماسوا (اللہ کے علاوہ سے) قطع (تعلق) کرنے کی راہیں دکھلا سکتا ہے۔ وہی اصل سے وابستہ کرنے کی تدبیریں بھی بتلا سکتا ہے۔ جو ازم اور مسالک ماسوئی سے انقطاع کی راہیں ہی نہیں کھول سکے بلکہ انہوں نے انسانوں کو ماسوئی ہی میں الجھائے رکھا ہے وہ اصل سے وابستہ کرنے کا دستور تو بجائے خود ہے اس کا فکر بھی دماغوں میں نہیں ڈال سکتے۔ اور اس لئے جو عالمگیر اصل سے وابستہ کر سکتا ہے وہی عالمی نظام بھی دنیا کے سامنے پیش کر سکتا ہے۔ جو مسالک عالمگیر کے بجائے حد بندیوں، نسلیت، قومیت، وطنیت کے پروگرام رکھتے ہیں وہ عالمگیر نظام کیا پیش کر سکتے ہیں؟

اسلام نے تو اس مثبت پہلو کے سلسلہ میں اس مرکز کائنات سے وابستہ کرنے کے عملی پروگرام سے پہلے ہر فکر و خیال تک کو بھی اسی مرکز حقیقی سے جوڑنا چاہا۔ یعنی ملک و سلطنت ہی نہیں عادات و عبادت ہی نہیں فکر و خیال اور وہم و تصور میں بھی کلمہ اللہ ہی کو بسایا ہے گویا وہم و خیال میں بھی غیر کا دخل نہ آئے حتیٰ کہ خود اپنے نفس کو ہی اس مقام میں غیر بنا دیا ہے جس سے انقطاع ضروری قرار دیا ہے۔ امید ہو کہ یم، رنج ہو کہ راحت، شوق ہو کہ وحشت، محبت ہو کہ عداوت، صلح ہو کہ جنگ، عزت ہو یا ذلت نصرت ہو یا بے کسی، سکون ہو یا تشویش، عادت ہو کہ عبادت، معاملہ ہو یا معاشرت، سب میں رجوع ایک ہی کی طرف رکھا ہے اور اس ایک کی طرف جو سب پر حاوی سب پر شامل سب پر غالب اور سب پر واسع اور ہمہ گیر ہے۔ چنانچہ قرآن کی تعلیمات نے رہنمائی کی کہ۔

مثلاً اگر تمہیں عزت کا تصور ہو تو فان العزوة لله (یعنی عزت اللہ ہی کے لئے ہے سورۃ یونس آیت نمبر ۶۵) پر دھیان کرو۔ اگر قوت و شوکت کا خیال گزرے تو وان القوة لله (بلاشبہ طاقت اللہ ہی کیلئے ہیں۔ سورۃ البقرۃ آیت نمبر ۱۲۵) پر نظر کرو اگر حکومت کا تصور

بندھے تو ان الحکم الا للہ (حکم تو اللہ ہی کا ہے سورۃ الانعام آیت نمبر ۵۷) کو دیکھو۔ اگر زمین جائیداد کا دھیان آئے تو ان الارض للہ (قطعی طور پر زمین اللہ ہی کی ہے۔ سورۃ الاعراف آیت نمبر ۱۲۸) پر نگاہ جماد۔ اگر امید کی ٹھہرے تو لا تانیسوا من روح اللہ (اللہ کی رحمت سے مایوس مت ہو۔ سورۃ یوسف آیت نمبر ۸۷) کا خیال کرو اگر بے فکری کے جراثیم ستائیں تو لایا من مکر اللہ (اللہ کی تدبیر سے صرف خسارے والے لوگ ہی بے فکر ہوتے ہیں۔ سورۃ الاعراف آیت نمبر ۹۹) کو فراموش نہ کرو۔ اگر یاس و ناامیدی ابھرے تو لا تقنطوا من رحمة اللہ (اللہ کی رحمت سے ناامید مت ہو۔ سورۃ الزمر آیت نمبر ۵۳) کو یاد کرو۔ اگر نعمت آجائے تو وما بکم من نعمۃ فمن اللہ (تمہارے ساتھ جو بھی نعمت ہے وہ اللہ کی طرف سے ہے۔ سورۃ النحل آیت نمبر ۵۳) کو سوچو۔ اگر مصیبت چھا جائے تو ما اصاب من مصیبة الا باذن اللہ (جو مصیبت پہنچتی ہے وہ اللہ کی اجازت سے ہے۔ سورۃ التغابن آیت نمبر ۱۱) کو یاد کرو۔ صبر کرو تو ما صبرک الا باللہ (اور تیرا صبر کرنا اللہ ہی کی توفیق سے ہے۔ سورۃ النحل آیت نمبر ۱۲۷) کو زیر نظر رکھو شکر کرو تو ان اشکر للہ (اللہ کا شکر کرتے رہو۔ سورۃ لقمان آیت نمبر ۱۲) کو ملحوظ رکھو ناز کی کیفیت ہو تو اتقوا اللہ (اللہ سے ڈرتے رہو۔ سورۃ البقرۃ آیت نمبر ۱۸۹) کا پاس کرو۔ نیاز کا غلبہ ہو تو و اعبدوا اللہ (اور اللہ کی بندگی کرو۔ سورۃ النساء آیت نمبر ۳۶) کو پیش نظر رکھو۔ سکون قلب کی خواہش ہو تو الا بذکر اللہ (خبردار! اللہ کی یاد ہی سے دل تسکین پاتے ہیں۔ سورۃ الرعد آیت نمبر ۲۸) یاد رکھو۔ نصرت و مدد مطلوب ہو تو ما النصر الا من عند اللہ (اور مدد تو صرف اللہ ہی کی طرف سے ہے۔ سورۃ آل عمران آیت نمبر ۱۲۶) کو محفوظ رکھو۔ دولت کی دھن ہو تو اتوہم من مال للہ (اور انہیں اللہ کے مال میں سے دو جو اس نے تمہیں دیا۔ سورۃ النور آیت نمبر ۳۳) کا دھیان باندھو۔ خرچ کا جذبہ ابھرے تو انفقو فی

سبیل اللہ (اور اللہ کی راہ میں خرچ کرو۔ سورۃ البقرۃ آیت نمبر ۱۹۵) کو سامنے رکھو۔ محبت کا مقام آئے تو من احب فی اللہ (جو محبت کرے اللہ کے لئے) کو نہ بھولو۔ عداوت کا موقع آئے تو من ابغض فی اللہ (جو بغض کرے اللہ کیلئے) کو ذہن نشین کرو۔ کوئی طاقتور سامنے آئے تو لا قوۃ الا باللہ (طاقت نہیں مگر اللہ کے ساتھ) کو زیر نظر رکھو۔ نیکی بدی کی پیدائش کا سوال ہو تو کل من عند اللہ (کہہ دے کہ یہ سب اللہ کی طرف سے ہے۔ سورۃ النساء آیت نمبر ۷۸) کو پڑھو۔

جائز و ناجائز کی حدود کی بحث آئے تو تلک حدود اللہ (اور یہ اللہ کی حدیں ہیں۔ سورۃ الطلاق آیت نمبر ۱) پر غور کرو۔ معاہدہ کرو تو اوفوا بعہد اللہ (اور اللہ کا عہد پورا کرو جب آپس میں عہد کرو۔ سورۃ النحل آیت نمبر ۹۱) کا خیال رکھو۔ راستی پر آؤ تو قل صدق اللہ (کہہ دو اللہ نے سچ فرمایا۔ سورۃ آل عمران آیت نمبر ۹۵) کہو۔ اور خلاصہ یہ ہے کہ جب کوئی مخلص اخلاص برتے تو لا اله الا اللہ کا تصور باندھے اور جب کوئی متبع اتباع حق کرے تو محمد رسول اللہ کا دھیان باندھے۔

غرض قلب و قالب کا کوئی بھی مقام ہو ہر موقعہ پر اسی ایک مرکز وجود کا تصور اسی ایک کی عقیدت اور اسی ایک طرف رجوع بتایا ہے۔ گویا زندگی کی ہر نقل و حرکت کا منتهی (جس پر بات ختم ہو)۔ اور ہر خیال و عمل کا مرجع (جس کی طرف وہ رجوع کرے) اور ہر غایت کی آخری غایت صرف ایک ہی کو قرار دیا گیا۔ وان الی ربک المنتھی (اور یہ کہ تیرے رب تک سب کو پہنچنا ہے۔ سورۃ النجم آیت نمبر ۲۲) اور ان الی ربک الرجعی (اور بے شک تیرے رب کی طرف پھر جانا ہے۔ سورۃ العلق آیت نمبر ۸)۔

پس قلب کا کوئی ہی جذبہ ہو امید ہو یا بیم، عیش ہو یا مصیبت، راحت ہو یا کلفت، خلوة

ہو کہ جلوۂ انفرادیت ہو یا اجتماعیت اسے مرکز کائنات کی لامحدود وسعتوں کی طرف رجوع کر کے جس کے تحت ساری اقوام وامم ہیں۔ شخصی یا طبقاتی مفاد تک محدود نہیں رکھا بلکہ عالمگیر بنا دیا ہے۔ گویا محبت و عداوت بھی ہو تو عالمگیر مفاد کے لئے، مساعی معاش و معاد بھی ہو تو ہمہ گیری کی رعایت کے لئے، جمع و تقسیم بھی ہو تو عالمگیر منافع کے پیش نظر کیونکہ لوجب اللہ (اللہ کی خاطر) ہو کر شے قدرتا ہمہ گیر ہی ہو جائیگی۔ اس لیے اسلام ہی جو اپنے منفی اور مثبت پہلوؤں کے لحاظ سے صرف مرکز کائنات (اللہ) کو جو اپنا منتہائے نظر اور منتہائے مقصد ٹھہراتا ہے اس دنیا میں عالمی نظام قائم کر سکتا ہے جس سے فرقہ وارانہ حد بندی ختم ہو سکتی ہیں نہ وہ ازم اور مسالک جس کا منتہائے نظریا زمین کا کوئی محدود ٹکڑا ہو یا انسانی برادری کا کوئی مخصوص طبقہ ہو یا دولت و مال کا کوئی مخصوص حصہ ہو کہ ان میں وسعت نظر ہی پیدا نہیں ہو سکتی۔ چہ جائیکہ ان کے قلوب میں کسی وسیع نظام اور عالمگیر انتظام کے فکری گنجائش ہو۔

اب اگر دنیا کی قومیں اسلام کے اس ”منفی“ پروگرام پر آجائیں کہ خدا کو مرکز علم فکر و خیال اور مرکز قول و عمل بنا کر ان متوازی خداؤں وطن و قوم اور نفس و نفوس وغیرہ کو دل سے ہٹا دیں اور صرف جمالی طور اس کی توحید عبادت پر آجائیں تو یہ ایک قدر مشترک ہوگا جو دنیا کی تمام اقوام کو ایک سطح پر لے آئیگا۔ زیادہ سے زیادہ عملی پروگراموں کا فرق رہ جائیگا۔ جس سے قوموں میں قومی خصوصیات قائم رہیں گی مگر مرکز ایک ہو جانے سے یہ خصوصیات باہم ٹکرائیں گی اور ان میں تصادم اور تراج (ایک دوسرے پر فوقیت) قائم نہ رہے گا جس سے فرقہ وارانہ کشیدگیوں کو پرورش پانے کا موقع ملتا ہے اور دوسرے الفاظ میں حقیقی طور پر ایک مضبوط اور مستحکم متحدہ قومیت قائم ہو جائیگی۔

اور اگر منفی پہلو کے ساتھ اسلام کے مثبت پروگرام کو بھی اقوام قبول کر لیں جس میں

ہر فکر و عمل کا معیار اللہ کو قرار دیا گیا ہے اور ہر قول و فعل کے موقع پر قلب میں صرف یہی ایک کلمہ بسا دیا گیا ہے کہ اسی سے اخلاق کا تعلق (آراستگی) ہو۔ اور اسی سے عمل کا تعلق ہو۔ اور قلب و قالب اسی کے لئے مطبوع و مسلم بن جائیں تو پھر دو باقی نہ رہے گی۔ جس سے فرقہ واریت کا احتمال بھی پیدا ہو۔ اور حقیقی معنی میں وحدۃ قومیت قائم ہو جائیگی۔ غرض وحدت اقوام ہو یا اتحاد اقوام ان مصنوعی مرکزوں سے قائم نہیں ہو سکتی۔ جنہیں دنیا کی قومیں عالمگیری کے جذبہ کا نام لے کر پیش کر رہی ہیں، بلکہ وحدت یا اتحاد کا حقیقی پروگرام صرف اسلام ہی نے پیش کیا ہے جس پر عالمی نظام کا نقشہ اس طرح بن سکتا ہے۔ اور دنیا کی ساری قومیں اس نقطہ پر آجائیں۔ ان کا پلیٹ فارم بھی عالمی ہو ان کی حکومت بھی عالمی ہو۔ ان کی دیانت بھی عالمی ہو۔ اور سیاست بھی عالمی ہو۔ اور جو اقوام نہ ہوں بلکہ یا قوم متحدہ ہوں یا قوم واحد ہوں۔ اور جس طرح ابتداء آفرینش کے وقت وہ ایک طریقہ اور ایک ہی دین پر تھے گو قلیل تھے اسی طرح وہ اب انتہائے دنیا پر بھی سب مل کر ایک ہی راستہ پر آجائیں اگرچہ کروڑوں اور اربوں ہوں کہ اول بآخرنسبتے وارد۔ پس اسلام کی اصل بنیاد وحدت ہے۔ فرقہ واریت نہیں۔ جمع ہے تفریق نہیں۔ اجتماع ہے انقسام نہیں۔ اتحاد ہے فرقہ واریت نہیں۔ اس لئے فرقہ واریت سے بچنے والوں کے لئے بلاشبہ ان مذاہب سے بچنے رہنے کی ضرورت ہے جو اپنی اجداد ہی سے تفریقوں تقسیموں اونچ نیچ اور چھوت چھات وغیرہ سے دنیا کو فرقوں اور ذاتوں میں بانٹ کر عالمگیری کے تصور تک سے بھی محروم کئے ہوئے ہیں لیکن جو مذہب ہی فرقہ واریتوں کے مٹانے کے لیے آیا ہے اس سے بچنے کے معنی یہ ہوں گے کہ وہ فرقہ واریت سے بچنے کا نام لے کر دنیا میں فرقہ واریت کو فروغ دینا چاہ رہے ہیں۔

(بشکریہ۔ ماہنامہ دارالعلوم۔ رجب تا شوال ۱۳۷۰ھ)

شاہ ولی اللہ علیہ السلام کی دستیار مطبوعات

دین اور حکومت	دین کے معاشی نظام میں محنت کی قدر و قیمت
آزادی	قرآنی اصول معاشیات
ولی اللہی نظام فکر کی عصری اہمیت	اجتماعی مسائل کا ولی اللہی حل
دین وحدت	شعوری تقاضے
ولی اللہی جماعت کا انقلابی کردار اور ہماری ذمہ داریاں	جدوجہد اور فوجوان
آزاد قومی پالیسی کا خاکہ	اسلام کا اقتصادی نظام ایک تقابلی جائزہ
عزیمت (۱)	ولی اللہی تحریک
عزیمت (۲)	امام شاہ عبدالعزیزؒ افکار اور خدمات
مولانا سندھیؒ کا ایک اہم مکتوب	نظام کیا ہے؟
جہاد کیا ہے؟	فرد اور اجتماعیت
شاہ عبدالعزیزؒ رائے پوری اور ان کے جانشین	عبادت و خلافت
خانقاہ رائے پور	حضرت مولانا محمد الیاسؒ کا تصور دین
عزیمت (۳)	غلبہ دین اور عبادات
غلبہ دین اور اس کے اجتماعی تقاضے	ثناء خداوندی
تقویٰ کیا ہے؟	جدوجہد آزادی کا راہنماء ادارہ
دین حق اور برصغیر کا سماجی نظام تعلیم	دینی تمدن کی تشکیل نو
مولانا محمد الیاسؒ دہلوی کا تصور دین	استعماری مظالم اور ملی تقاضے
عدم تشدد کی حکمت عملی (اسوۂ حسنہ کا ایک مطالعہ)	شریعت، طریقت اور سیاست